

ದೇ. ಜನರೇಗೌಡ, ಎಂ.ಎ.

## ಷಡಕ್ಷರದೇವ




ಪ್ರಚಾರ ಪುಸ್ತಕಮಾಲೆ—೮೪

ಪ್ರಸಾರಾಂಗ

ಮೈಸೂರು ವಿಶ್ವವಿದ್ಯಾನಿಲಯ

೧೯೭೦.






ಪ್ರಜಾರ ಪುಸ್ತಕಮಾಲೆ—೮೪

# ಷಡಕ್ಷರದೇವ

ದೇ. ಜನರೇಗೌಡ, ಎಂ.ಎ.



ಪ್ರಸಾರಾಂಗ

ಮೈಸೂರು ವಿಶ್ವವಿದ್ಯಾನಿಲಯ

೧೯೭೦

ಮೊದಲನೆಯ ಮುದ್ರಣ ೧೯೫೯  
ಎರಡನೆಯ ಮುದ್ರಣ ೧೯೭೦  
೫೦೦೦ ಪ್ರತಿಗಳು .

ಸಾದಾ ಪ್ರತಿ ೨೫ ಪೈಸೆ  
ಉತ್ತಮ ಪ್ರತಿ ೩೭ ಪೈಸೆ

ಮುದ್ರಕರು  
ವಾಣೀ ಪ್ರೆಸ್, ಮೈಸೂರು



## ಮುನ್ನುಡಿ

ಈ ಪ್ರಚಾರ ಪುಸ್ತಕಮಾಲೆ ಪ್ರಾರಂಭವಾಗಿ ಇಂದಿಗೆ ಸುಮಾರು ಇಪ್ಪತ್ತೈದು ವರ್ಷಗಳಾಗಿವೆ. ಈ ಅವಧಿಯಲ್ಲಿ ಲಳ ಪುಸ್ತಿಕೆಗಳು ಈ ಮಾಲೆಯಲ್ಲಿ ಪ್ರಕಟವಾಗಿವೆ. ಕಾಲಾವಧಿ ಯನ್ನು ಗಮನಿಸಿದರೆ ಈಗ ಹೊರಬಿದ್ದಿರುವ ಕಿರುಹೊತ್ತಗೆಗಳ ಸಂಖ್ಯೆ ಈಗಿರುವುದಕ್ಕಿಂತಲೂ ದ್ವಿಗುಣವೂ ತ್ರಿಗುಣವೂ ಆಗಿರ ಬೇಕಾಗಿತ್ತೆಂದು ಹೇಳಬಹುದು. ಆದರೂ ಅವುಗಳ ಗುಣವನ್ನೂ ಅವು ಮಾರಾಟವಾಗುತ್ತಿರುವ ವೇಗವನ್ನೂ ಗಮನಿಸಿದರೆ ಈ ಮಾಲೆಯ ಉಪಯುಕ್ತತೆ ಮತ್ತು ಜನಪ್ರಿಯತೆ ವ್ಯಕ್ತವಾಗು ತ್ತದೆ. ಸಾಮಾನ್ಯವಾಗಿ ಪ್ರತಿಯೊಂದು ಪುಸ್ತಿಕೆಯೂ ಮೂರು ನಾಲ್ಕು ಸಾರಿ ಮುದ್ರಿತವಾಗಿದೆ. ದಿನೇ ದಿನೇ ಈ ಮಾಲೆಯ ಬಗೆಗೆ ಜನರ ವಿಶ್ವಾಸಾದರಗಳು ಅಧಿಕವಾಗುತ್ತಿವೆ. “ಈ ತಿಂಗಳು ಏನಾದರೂ ಹೊಸ ಪುಸ್ತಿಕೆ ಬಂದಿದೆಯೇ? ಮುಗಿದುಹೋಗಿರುವ ಪುಸ್ತಿಕೆಗಳು ಅಚ್ಚಾಗಿದೆಯೇ?” ಎಂದು ಮೇಲಿಂದ ಮೇಲೆ ಜನ ಕೇಳುತ್ತಿರುತ್ತಾರೆ. ಇದು ನಿಜವಾಗಿಯೂ ಸಂತೋಷದ ಸಂಗತಿ ; ನಾಡಿನ ಪ್ರಗತಿಯ ಒಂದು ಚಿಹ್ನೆ.

ನಾಡಿನಲ್ಲಿ ದಿನೇ ದಿನೇ ವಿದ್ಯಾವಂತರ ಮತ್ತು ಅಕ್ಷರಸ್ಥರ ಸಂಖ್ಯೆ ಬೆಳೆಯುತ್ತಿದೆ. ಕೇವಲ ಸಾಕ್ಷರತೆಯಿಂದ ಮಹತ್ತಾದ ಪ್ರಯೋಜನ ವೇನೂ ಲಭಿಸದು. ಸಾಕ್ಷರತೆ ಬೇರೊಂದು ಸಿದ್ಧಿಗಾಗಿ ಸಾಧನವೇ ಹೊರತು ಅದೇ ಪರಮಗುರಿಯಲ್ಲ : ಜ್ಞಾನ ಸಂಪಾದನೆಯೇ ಅದರ ಪರಮ ಗುರಿ. ಈ ಗುರಿಯ ಸಾಧನೆಗಾಗಿ ಸಕಲಾನುಕೂಲತೆಗಳನ್ನು ಕಲ್ಪಿಸುವುದು ವಿಶ್ವವಿದ್ಯಾನಿಲಯದಂಥ ಸಂಸ್ಥೆಗಳ ಆದ್ಯಕರ್ತವ್ಯ. ಈ ಮೂಲಕ ವಿಶ್ವವಿದ್ಯಾನಿಲಯದ ಜ್ಞಾನವಾಹಿನಿ ನಾಡಿನ ಮೂಲೆ



ಮೂಲೆಗೆಲ್ಲ ಹರಿದು, ಸಮಷ್ಟಿ ಪ್ರಜ್ಞೆ ವಿಕಾಸಗೊಳ್ಳಲನುಕೂಲ  
ವಾಗುತ್ತದೆ.

ಈ ಮಾಲೆಯಿಂದ ಸಾಮಾನ್ಯ ಜನರಲ್ಲಿ ಜ್ಞಾನ ಪ್ರಸಾರಕಾರ್ಯ  
ತಕ್ಕಮಟ್ಟಿಗೆ ಯಶಸ್ವಿಯಾಗಿ ನಡೆದಿರುವಂತೆಯೇ ಕನ್ನಡದಲ್ಲಿ  
ವಿಜ್ಞಾನ ಸಂಬಂಧವಾದ ವಿಷಯಗಳನ್ನು ಸುಲಭವಾಗಿ ಸರಳವಾಗಿ  
ಹೇಳಬಹುದು, ಮತ್ತು ಕನ್ನಡ ವೈಜ್ಞಾನಿಕ ಭಾಷೆಯಾಗಬಲ್ಲುದು  
ಎಂಬ ಅಂಶ ಸ್ಪಷ್ಟವಾಗಿ ವ್ಯಕ್ತವಾಗುತ್ತದೆ. ಈ ಪುಸ್ತಿಕೆಗಳ  
ಪಟ್ಟಿಯನ್ನೊಮ್ಮೆ ಓದಿದರೆ ಸಂದೇಹವಾದಿಗಳ ಶಂಕೆ ಸಂಪೂರ್ಣ  
ವಾಗಿ ನಿವಾರಣೆಗೊಂಡು ಧೈರ್ಯ ಮೂಡದಿರದು. ಇವುಗಳಲ್ಲಿ ೫೫  
ಪುಸ್ತಿಕೆಗಳು ಭೌತವಿಜ್ಞಾನ, ರಸಾಯನವಿಜ್ಞಾನ ಪ್ರಾಣಿ ವಿಜ್ಞಾನ  
ಸಮಾಜ ವಿಜ್ಞಾನ, ವೈದ್ಯ ವಿಜ್ಞಾನ, ಗಣಿತವಿಜ್ಞಾನ, ಇತಿಹಾಸ  
ಮೊದಲಾದುವುಗಳಿಗೆ ಸಂಬಂಧಿಸಿದವು. ಉಳಿದ ೨೪ ಪುಸ್ತಿಕೆಗಳು  
ಸಾಹಿತ್ಯ ಮತ್ತು ಸಾಹಿತ್ಯ ವಿನುರ್ಶೆಗೆ ಸಂಬಂಧಿಸಿದವು. ಇವುಗಳ  
ಗ್ರಂಥಕರ್ತರುಪ್ರಮುಖವಾದ ವಿಶ್ವವಿದ್ಯಾನಿಲಯದಲ್ಲಿ ಹತ್ತಿಪ್ಪತ್ತು  
ವರ್ಷಗಳ ಕಾಲ ಪಾಠ ಹೇಳಿ ನುರಿತಿರುವ ಘನ ವಿದ್ವಾಂಸರು.  
ಬಹಳ ಹಿಂದೆಯೇ ವೈಜ್ಞಾನಿಕ ಗ್ರಂಥಗಳ ರಚನೆಗೆ ಕೈಹಾಕಿ  
ಕನ್ನಡ ವೈಜ್ಞಾನಿಕ ಭಾಷೆಯಾಗುವ ಸಾಮರ್ಥ್ಯವನ್ನು ಪಡೆದಿದೆ,  
ವಿಶ್ವವಿದ್ಯಾನಿಲಯದಲ್ಲಿ ಶಿಕ್ಷಣ ಮಾಧ್ಯಮವಾಗುವ ಶಕ್ತಿಯನ್ನು  
ಪಡೆದಿದೆ ಎಂದು ತೋರಿಸಿಕೊಟ್ಟಿದ್ದಾರೆ. ಅವರೆಲ್ಲ ಅಭಿನಂದ  
ನಾರ್ಹರು.

ಈ ಮಾಲೆಯ ಕಾರ್ಯ ತ್ವರಿತಗೊಂಡು, ವಿಸ್ತಾರಗೊಂಡು  
ಪುಸ್ತಕಗಳ ಸಂಖ್ಯೆ ದಿನೇ ದಿನೇ ಬೆಳೆಯಬೇಕೆಂದೂ, ಇದರಿಂದ  
ಸಾಮಾನ್ಯ ಜನತೆ ಸಂಪೂರ್ಣ ಪ್ರಯೋಜನ ಪಡೆದು ಸಮಷ್ಟಿ



ಪ್ರಜ್ಞೆ ಸರ್ವತೋಮುಖವಾಗಿ ವಿಕಾಸಗೊಳ್ಳಬೇಕೆಂಬುದೂ ವಿಶ್ವ  
ವಿದ್ಯಾನಿಲಯದ ಆಸೆ. ಕನ್ನಡನಾಡು ಒಂದುಗೂಡಿರುವ ಈ ಶಕ  
ಮುಹೂರ್ತದಲ್ಲಿ ಕನ್ನಡನುಡಿ ಆಡಳಿತದ ಭಾಷೆಯಾಗಿ, ವ್ಯವ  
ಹಾರದ ಭಾಷೆಯಾಗಿ, ಶಿಕ್ಷಣದ ಭಾಷೆಯಾಗಿ, ಜನತೆಯ ಸಂಸ್ಕೃತಿ  
ವಿಕಾಸಸಾಧನದ ಭಾಷೆಯಾಗಿ ಮುಂದುವರಿಯುವುದರಲ್ಲಿ ಸಂದೇಹ  
ವಿಲ್ಲ. ವಿಶ್ವವಿದ್ಯಾನಿಲಯದ ಈ ಸೇವೆಯನ್ನು ಕರ್ನಾಟಕಸಂಪೂರ್ಣ  
ವಾಗಿ ತನ್ನ ಮೇಲ್ಮೈಗೂ ಏಳಿಗೆಗೂ ಬಳಸಿಕೊಳ್ಳುತ್ತದೆಂದೂ ನಾವು  
ಹಾರೈಸುತ್ತೇವೆ.

ಮೈಸೂರು

೫-೧-೫೯

ಕೆ. ವಿ ಪುಟ್ಟಪ್ಪ

ವೈಸ್-ಚಾನ್ಸಲರ್





## ಅರಿಕೆ

೧೯೫೭ರ ಜನವರಿ ತಿಂಗಳಲ್ಲಿ ಮೈಸೂರು ವಿಶ್ವವಿದ್ಯಾನಿಲಯದ ಪ್ರಚಾರೋಪನ್ಯಾಸಶಾಖೆ ಶಿವಮೊಗ್ಗ ಜಿಲ್ಲೆಯ ಜೋಗ್‌ನಲ್ಲಿ ಉಪನ್ಯಾಸ ಮಾಲೆಯನ್ನು ಏರ್ಪಡಿಸಿತ್ತು ಆಗ ನಾನು ಷಡಕ್ಷರ ದೇವ ಮತ್ತು ಅವನ ಕಾವ್ಯಗಳನ್ನು ಕುರಿತು ಮಾತಾಡಿದ್ದೆ. ಆ ಭಾಷಣವನ್ನು ಬರೆದು ಪ್ರಚಾರ ಪುಸ್ತಕಮಾಲೆಯಲ್ಲಿ ಪ್ರಕಟಿಸ ಬೇಕೆಂಬ ಉದ್ದೇಶವಿತ್ತು. ಆದರೆ ಕಾರಣಾಂತರಗಳಿಂದ ಆ ಉದ್ದೇಶ ಇಂದಿನತನಕ ಕೈಗೂಡಿರಲಿಲ್ಲ.

ಈ ಪುಸ್ತಿಕೆಯ ಕರಡು ಸಿದ್ಧವಾದುದು ಪುಣೆಯಲ್ಲಿ. ಅಲ್ಲಿ ಬೇಕಾದ ಕನ್ನಡ ಗ್ರಂಥಗಳು ಸಿಗುವುದಿಲ್ಲ. ಮೈಸೂರಿನಲ್ಲಿದ್ದಾಗ ಗುರುತು ಹಾಕಿಕೊಂಡಿದ್ದ ಟಿಪ್ಪಣಿಗಳ ಆಧಾರದಮೇಲೆ ಈ ಸಣ್ಣ ಪುಸ್ತಕವನ್ನು ಬರೆದಿದೆ. ಇಲ್ಲಿ ಏನಾದರೂ ನ್ಯೂನತೆಗಳು ಉಳಿದಿದ್ದರೆ ವಾಚಕರು ಕ್ಷಮಿಸಬೇಕಾಗಿ ಪ್ರಾರ್ಥನೆ.

ಈ ಪುಸ್ತಿಕೆಯನ್ನು ಪ್ರಕಟಿಸಲು ಒಪ್ಪಿಕೊಂಡುದಕ್ಕಾಗಿ ಮೈಸೂರು ವಿಶ್ವವಿದ್ಯಾನಿಲಯಕ್ಕೂ, ಪ್ರಕಟಣ ಮತ್ತು ಪ್ರಚಾರ ಶಾಖೆಯ ಅಧಿಕಾರಿಗಳಿಗೂ ಕೃತಜ್ಞನಾಗಿದ್ದೇನೆ.

ಡೆಕ್ಕನ್ ಕಾಲೇಜು, ಪೂನಾ,

ದೇ. ಜನರೇಗೌಡ



## ಪರಿವಿಡಿ

೧.	ಪೀಠಿಕೆ	....	೧
೨.	ಕವಿ ಕಾವ್ಯವಿಚಾರ	....	೨
೩.	ರಾಜಶೇಖರ ವಿಳಾಸ	....	೮
೪.	ವೃಷಭೇಂದ್ರ ವಿಜಯ	....	೨೦
೫.	ಶಬರಶಂಕರ ವಿಳಾಸ	....	೩೧
೬.	ವರ್ಣನೆ ಮತ್ತು ರಸ ನಿರೂಪಣೆ	....	೩೫
೭.	ಎರಡು ಸಂದರ್ಭಗಳು	....	೪೪
೮.	ಉಪಸಂಹಾರ	....	೫೧



# ಷಡಕ್ಷರದೇವ

೧ ಪೀಠಿಕೆ

ಮಾನವನ ಬಾಳು ಸಾಮಾನ್ಯವಾಗಿ ಎರಡು ಭೂಮಿಕೆಗಳಲ್ಲಿ ವ್ಯವಹರಿಸುತ್ತದೆ. ಒಂದು ಅಂತರಂಗ ಭೂಮಿಕೆ, ಮತ್ತೊಂದು ಬಹಿರಂಗ ಭೂಮಿಕೆ. ಜೀವನದ ಶ್ರೇಯಸ್ಸಿಗೆ ಎರಡರ ಪ್ರಗತಿ ಮತ್ತು ಸಾಮರಸ್ಯ ಅತ್ಯಾವಶ್ಯಕ. ಆದುದರಿಂದ ಜನಜೀವನದ ಪ್ರತಿಬಿಂಬವಾದ ಸಾಹಿತ್ಯದಲ್ಲಿ ಈ ಎರಡು ಮುಖಗಳನ್ನೂ ಕಾಣಬಹುದು. ಕನ್ನಡ ಸಾಹಿತ್ಯದಲ್ಲಂತು ಅಂತರ್ಮುಖ ಜೀವನದ ವ್ಯಾಪ್ತಿಯನ್ನೇ ವಿಶೇಷವಾಗಿ ಗುರುತಿಸಬಹುದು. ಕೀರ್ತಿ, ಧನ, ಲೋಕವ್ಯವಹಾರ ಜ್ಞಾನ, ಅನುಂಗಳ ಪರಿಹಾರ, ಪರಮಾನಂದ, ಕಾಂತಾಸಮ್ಮಿತದಿಂದ ಉಪದೇಶ ಇವುಗಳ ಸಾಧನೆ ಮತ್ತು ಸಂಪಾದನೆ ಕನ್ನಡ ಸಾಹಿತ್ಯದ ಗುರಿ ಮತ್ತು ಉದ್ದೇಶ. ಕಾವ್ಯಧರ್ಮ ಮತ್ತು ಧರ್ಮ ಇವೆರಡೂ ಹಾಸುಹೊಕ್ಕಾಗಿ ಸೇರಿ, ಸಮರಸವಾಗಿ ಬೆರೆತು ಕನ್ನಡ ಸಾಹಿತ್ಯದ ಸ್ಫೂರ್ತಿಶಕ್ತಿಯಾದುವು.

ಎಲ್ಲ ಯುಗದ ಕನ್ನಡ ಸಾಹಿತ್ಯದಲ್ಲಿ ಈ ಗುಣ ಲಕ್ಷಣಗಳು ಪ್ರಧಾನವಾಗಿ ಮತ್ತು ಅನಿವಾರ್ಯವಾಗಿ ಗೋಚರಿಸಿದರೂ, ಪ್ರತಿಯೊಬ್ಬ ಕವಿಯ ಕಾವ್ಯದಲ್ಲಿಯೂ ವೈಯಕ್ತಿಕ ಸಂಸ್ಕಾರಾಭಿರುಚಿ ಜನ್ಯವಾದ ವೈಲಕ್ಷಣ್ಯಗಳು ಇದ್ದೇ ಇರುತ್ತವೆ. ಮೊದಮೊದಲು ರೀತಿ ಶೈಲಿ ಮತ್ತು ವಸ್ತು ನಿರೂಪಣೆಯಲ್ಲಿ ಕನ್ನಡ ಸಾಹಿತ್ಯ ಸಂಸ್ಕೃತ ಸಾಹಿತ್ಯದ ಜಾಡನ್ನು ಹಿಡಿದರೂ, ಕೊನೆಕೊನೆಗೆ ತನ್ನ ತನವನ್ನರಿತು ಕೊಂಡು ಹಳೆಯ ಮಾರ್ಗವನ್ನು ತ್ಯಜಿಸಿತು. ರಾಜಾಸ್ಥಾನದಲ್ಲಿ ಚಂಪೂಗದ್ದುಗೆಯನ್ನೇರಿ ಮೆರೆದ ಸಾಹಿತ್ಯ ಕೊನೆಕೊನೆಗೆ



ಸಾಮಾನ್ಯ ಜನತೆಯ ಹೃದಯಾಂತರಾಳವನ್ನು ಪ್ರವೇಶಿಸಿ ಬೆಳಗಿತು. ಮತ್ತೆ ಹದಿನೇಳನೆಯ ಶತಮಾನದಲ್ಲಿ ರಾಜಾಶ್ರಯ ದೊರೆತೊಡನೆ ಅದು ಚಂಪೂ ಗದ್ಯಗೆಯನ್ನೇರಿತು. ಅದೇ ಕಾಲದಲ್ಲಿದ್ದ ಷಡಕ್ಷರದೇವ ತಾನು ಹರಿಹರನ 'ಉದಿತಮಾರ್ಗ' ದಿಂದ ತನ್ನ ಕಾವ್ಯವನ್ನು ರಚಿಸುವುದಾಗಿ ಹೇಳಿದ್ದರೂ, ಪೂರ್ವಸಂಪ್ರದಾಯದ ಚಂಪೂಶೈಲಿಗೆ ಮಾರುಹೋದನು. ಇದಕ್ಕೆ ಆಗಿನ ಕಾಲದ ಪರಿಸ್ಥಿತಿ ಮಾತ್ರವಲ್ಲದೆ, ಶಿವಲೀಲಾ ಮಹಿಮೆಯನ್ನು ಮತ್ತು ಶರಣರ ಭಕ್ತಿ ವಿಲಾಸವನ್ನು ರಾಜ ಗಾಂಭೀರ್ಯದ ಚಂಪೂಶೈಲಿಯಲ್ಲಿ ವರ್ಣಿಸುವುದೇ ಸೂಕ್ತವೆಂದು ಅವನು ಭಾವಿಸಿರಬಹುದು.

## ೨ ಕವಿಕಾವ್ಯ ವಿಚಾರ

ಮಳವಳ್ಳಿ ತಾಲ್ಲೂಕಿನ ದನುಗೂರು ಷಡಕ್ಷರದೇವನ ಜನ್ಮಸ್ಥಳ. ಚಿಕ್ಕದೇವರಾಜನ ತಾಯಿಯಾದ ಎಳವಂದೂರು ಅನ್ಯತಾಂಬೆಯ ತನರುಮನೆಗೆ ಗುರುವಾದ ಆರಾಧ್ಯರ ಮಗ ; ಸಂಸ್ಕೃತ ಕನ್ನಡ ಭಾಷಾಸಾಹಿತ್ಯಗಳಲ್ಲಿ ಅವನು ಗಳಿಸಿದ್ದ ಅಪಾರವಾದ ಪಾಂಡಿತ್ಯದಿಂದ, ಕಲ್ಪನಾಚಾತುರ್ಯ ಪ್ರತಿಭಾಶಕ್ತಿ ಮತ್ತು ರಸಿಕತೆಗೆ ಒರೆಗಲ್ಲಾಗಿದ್ದ ಅವನ ಕಾವ್ಯಗಳಿಂದ ರಾಜಗೌರವಕ್ಕೆ ಪಾತ್ರನಾಗಿ ಮಠಮಾನ್ಯಗಳನ್ನು ಪಡೆದಿದ್ದನು. ದನುಗೂರು ಮಠದ ಸ್ವಾಮಿಯಾಗಿದ್ದ ರೇವಣಸಿದ್ಧನ ಶಿಷ್ಯ. ಚಿಕ್ಕವೀರದೇಶಿಕ, ಅವನ ಕರಸಂಜಾತ ತಾನು ಎಂದು ಕವಿಯೇ ಹೇಳಿಕೊಂಡಿದ್ದಾನೆ. ಆ ಮನೆಯ ಆಹ್ವಾನವನ್ನು ಮನ್ನಿಸಿ ಯಳಂದೂರಿಗೆ ಬಂದು ಆ ಮಠದ ಸ್ವಾಮಿಯಾಗಿ ಅಲ್ಲಿಯೇ ಸಮಾಧಿಯನ್ನು ಪಡೆದನು.

ಷಡಕ್ಷರಿಯ ಜನ್ಮ ದಿನವಾಗಲಿ ಶಿವೈಕ್ಯನಾದ ದಿನವಾಗಲಿ ತಿಳಿದಿಲ್ಲ. ರಾಜಶೇಖರವಿಳಾಸ ಶಾಲಿವಾಹನ ಶಕ ೧೫೭೬ನೆಯ ಜಯ



ಸಂವತ್ಸರ ಮಾಘ ಶುದ್ಧ ಶುಕ್ಲ ಪಕ್ಷ ತೃತೀಯಾ ಬುಧವಾರ ಅಂದರೆ ಕ್ರಿ.ಶ. ೧೬೫೫ರಲ್ಲಿಯೂ, ವೃಷಭೇಂದ್ರ ವಿಜಯ ಶಾಲಿವಾಹನ ಶಕ ೧೫೯೮ನೆಯ ನಳ ಸಂವತ್ಸರವ ಮಾಘಮಾಸವ ಸಿತಪಕ್ಷ ಪಂಚಮಾ ಗುರುವಾರ ಅಂದರೆ ಕ್ರಿ.ಶ. ೧೬೭೭ರಲ್ಲಿಯೂ ಪೂರ್ಣಗೊಂಡುದಾಗಿ ಕವಿಯ ಮಾತಿನಿಂದಲೆ ವ್ಯಕ್ತವಾಗುತ್ತದೆ. ಅವನು ರಾಜಶೇಖರ ವಿಳಾಸವನ್ನು ರಚಿಸುತ್ತಿದ್ದ ಕಾಲದಲ್ಲಿ ಹದಿನಾರು ಪ್ರಾಂತವನ್ನು ಮುದ್ದರಾಜ ಆಳುತ್ತಿದ್ದುದಾಗಿ ಎಳಂದೂರಿನ ಗೌರೀಶ್ವರಾಲಯದ (ಶಾಲಿವಾಹನ ಶಕ ವರ್ಷ ೧೫೭೬) ಶಾಸನದಿಂದ ತಿಳಿದುಬರುತ್ತದೆ. ಆದುದರಿಂದ ಕವಿ ಹದಿನೇಳನೆಯ ಶತಮಾನದ ಉತ್ತರಾರ್ಧದಲ್ಲಿ (ಸು. ೧೬೫೦) ಜೀವಿಸಿದ್ದನೆಂದು ಹೇಳಬಹುದು.

ಕವಿ ರಾಜಗೌರವಕ್ಕೆ ಪಾತ್ರನಾಗಿದ್ದ ಮಾತ್ರದಿಂದ ಅವನು ರಾಜಾಶ್ರಯದಲ್ಲಿದ್ದನೆಂದು ಹೇಳಲಾಗುವುದಿಲ್ಲ. ಹರಿಹರಾದಿ ಪ್ರಾಚೀನ ವೀರಶೈವ ಕವಿಗಳ ಪಂಥಾನುಯಾಯಿಯಾದ ಇವನು ಯಾವ ಮಾನವನನ್ನೂ ಇಂದ್ರ ಚಂದ್ರನೆಂದು ಸ್ತುತಿಸುವುದಿಲ್ಲ.

ಧರೆಯೊಳ್ಳೇಣ್ಣುಟ್ಟಿ ಪುಟ್ಟುತ್ತುರುಳ್ಳನರರ ಮೇಲುಬ್ಬಿ ಕಬ್ಬಿಗಳಂ ಬಿ ತ್ತರಿಸುತ್ತಂ ಸಪ್ರಯಾಸಂ ಕೆಲಕೆಲರಕಟಾ ಕಬ್ಬಿಗಳೆಟ್ಟು ಪೋದರ್ ಹರಿದೇವಂ ದೇವದೇವೋತ್ತಮನ ಶರಣರಂ ಪಾಡಿ ಕೈವಲ್ಯಲಕ್ಷ್ಮೀ ವರನಾದಂ ಮತ್ತ ವಂಗತ್ಯಧಿಕ ಶಿವಕವೀಂದ್ರಂಗಳದಾರ್ಸಾಟಿಯಪ್ಪರ್

ರಸೆಯೊಳ್ ರಸವತ್ ಕವಿತೆಯ

ನುಸಿರಲ್ಪಡೆದಸಮನಯನನಂ ಪೊಗಳದೆ ಮಾ

ನಿಸರಂ ಸುರರಂ ಪೊಗಳ್ವದು

ಕಸವರಮಂ ಕಳೆದು ಕಸಮನಾಂತವೊಲಕ್ಕುಂ

ಶಿವನನ್ನೂ ಅವನ ಶರಣರನ್ನೂ ಹೊಗಳುವುದೇ ಶ್ರೀಯಸ್ಕರವೆಂದು ಭಾವಿಸಿದ ಮತ್ತು ಅವರಿಗೆ ಮಾತ್ರ ತನ್ನ ಜಿಹ್ವೆಯನ್ನು ಮಾರಿದ್ದೇ

ನೆಂದು ಶಸಧ ತೊಟ್ಟಿ ಷಡಕ್ಷರಿ ಯಾವ ಮನುಷ್ಯನನ್ನೂ ಹೊಗಳಲಾರ.

ತನ್ನ ಎಲ್ಲ ಕೃತಿಗಳ ಪ್ರಾರಂಭದಲ್ಲಿ ಕವಿ ಋತ್ತಮು ಕಾವ್ಯದ ಲಕ್ಷಣಗಳನ್ನು ತಿಳಿಸಿ, ತನ್ನ ಕೃತಿಗಳು ಆ ಲಕ್ಷಣಗಳನ್ನೊಳಗೊಂಡಿವೆಯೆಂದು ತಿಳಿಸುತ್ತಾನೆ. ನಲ್ವುಡಿ ಅಮರ್ದಿನಂತೆ ಕಿವಿಗೆ ಒಡಂಬಡಬೇಕು ; ಬಂಧ ದೇಶಿಯಿಂದ ಕೂಡಿರಬೇಕು ; ಸೊಂಪು ಸುಳಿದಾಡಿ ರಸ ನವೀನ ರೀತಿಯಲ್ಲಿ ತುಂಬಿ ಬಂದು, ಭಾವ ಸಹೃದಯರ ಮನಸ್ಸನ್ನು ನೇರವಾಗಿ ಪ್ರವೇಶಿಸಬೇಕು. ಸತ್ಕವಿಯಾದವನು ಹೀಗೆ ಸ್ಫೂರ್ತಿಯಿಂದ ಕಾವ್ಯವನ್ನು ರಚಿಸಬೇಕು. ನವರಸ ಸಹೃದಯರ ತನುಮನನನ್ನೆಲ್ಲ ತುಂಬಿ, ಪ್ರತಿಭಾ ವಿದ್ಯುತ್ ಸಂಚಾರವಾಗಿ, ಸುಖಬಾಷ್ಪ ತುಳುಕುವಂತೆ ಕಾವ್ಯವನ್ನು ಹೇಳಬೇಕು. ಅಲಂಕಾರ ರಹಿತವೂ, ಶಿಥಿಲಶೈಲಿಯುಕ್ತವೂ, ದೋಷವ್ರಜಾಕುಲೆಯೂ, ರಸ ವೃತ್ತಿವಿಹೀನವೂ, ದುರ್ಬಲವೂ ಆದ ಕವಿತೆ ಸಹೃದಯ ಮನೋರಂಜನೀಯವಾಗಲಾರದು. ಸರ್ವಾಂಗ ಸುಂದರವಾದ ರಸವತ್ಕವಿತೆ ಎಲ್ಲರಿಗೂ ದಕ್ಕುವ ವಸ್ತುವಲ್ಲ ; ಸುತಿಯಲ್ಲಿ ಮಾರಾಟವಾಗುವ ದಿನಸಿಯಲ್ಲ. ಅದು ಕಲಿಸಿದರೆ ಬರುವುದಿಲ್ಲ. ಸಲ್ಲಲಿತವೂ ನಿಸರ್ಗ ಸುಭಗವೂ ರಮಣೀಯವೂ ಆದ ಕವಿತೆ ಪ್ರತಿಭಾದರ್ಶನಕ್ಕೆ ಮಾತ್ರ ಗೋಚರಳು. ಶಾಸ್ತ್ರಗಳನ್ನೆಲ್ಲ ಓದಿ ಹೃದ್ಗತಮಾಡಿಕೊಂಡರೂ ಕವಿತೆ ಸುಲಭ ಲಭ್ಯಳಾಗಳು. ಅದಕ್ಕೆ ಮಾರಾರಿಯ ಕೃಪೆ ಬೇಕು.

ಆರಾರೇರರ್ಶಸ್ತು

ಶ್ರೀರೋಹಣಗಿರಿಮಲ್ಲಿ ನವಕವಿತಾ ಚಿಂ

ತಾರತ್ಯಂದೊರೆಗುಮೆ ಮೂ

ರಾರಿಯ ಕೃಪೆಯಿಲ್ಲದಂಗೆ ಧರಣೀತಳದೊಳ್



ಕಲಿಸಿದೊಡೇಂ ಬಕ್ಕುಮೆ ಸ

ಲ್ಲಲಿತ ಕವಿತ್ವಂ ನಿಸರ್ಗಸುಭಗಂ ರಮಣೇ

ವಿಲಸಿತ ರತಿರಸ ರಸಿಕತೆ

ತಲೆದೋರ್ಪುದು ತಾನೆ ಕಲಿಸಲೇಂ ಬಂದಪುದೇ

ಅನಂತರ ಕವಿ ಕುಕವಿಗಳನ್ನೂ ಮಾತ್ಸರ್ಯಗ್ರಸ್ತರಾದ ನಿಂದಕರನ್ನೂ ಭಂಗಿಸುತ್ತಾನೆ. ರಸಸಮೃದ್ಧವಾದ ಕಾವ್ಯ ಕುಕವಿಗಳಿಗೆ ಹಿಡಿಸುವುದಿಲ್ಲ; ಸತ್ಕೃತಿಯಲ್ಲಿ ದೋಷವನ್ನರಸಿ ಕಾಣದೆ ಅವನು ಮರುಗಿ ಕೊರಗುತ್ತಾನೆ. ಜ್ವರದಿಂದ ನರಳುವವನು ಅಮೃತವನ್ನು, ಗೂಬೆ ಅನಂತರತ್ನರುಚಿಯನ್ನು, ಬಧಿರ ವೀಣಾಗಾನವನ್ನು, ಜನ್ಮಾಂಧ ಮನೋಹರವಾದ ಮುಕುರವನ್ನು ಹಳಿದಂತೆ ಅಜ್ಞ ಕಾವ್ಯವನ್ನು ಹಳಿದರೆ ಅದಕ್ಕೆ ನಷ್ಟವಾಗುತ್ತದೆಯೆ? ಕಾಗೆ ಅರಣ್ಯದಲ್ಲಿ ಸಿಹಿಹಣ್ಣುಗಳನ್ನು ತೊರೆದು ಬೇವಿನ ಹಣ್ಣನ್ನು ಪೇಕ್ಷಿಸುವಂತೆ ದುಷ್ಟವಿಮರ್ಶಕ ಕೃತಿಯಲ್ಲಿ ದೋಷವನ್ನು ಮಾತ್ರ ಹುಡುಕುತ್ತಾನೆ. ರವಿರುಚಿ ಕೌಶಿಕದೃಷ್ಟಿಗೆ ಮಬ್ಬಾಗಿ ಕಾಣುವಂತೆ ಖಳಬುದ್ಧಿಗೆ ಗುಣವೂ ದೋಷವಾಗಿ ಕಾಣುತ್ತದೆ. ಕೃತಿನಿಂದಕ ಕೃತಿಯನ್ನು ತೆಗಳಬಲ್ಲನೆ ಹೊರತು, ಹೊಸಕೃತಿಯನ್ನು ನಿರ್ಮಿಸಲಾರನೆಂಬುದನ್ನು ಕವಿ ಸೊಗಸಾಗಿ ತಿಳಿಸುತ್ತಾನೆ.

ತೆಗಟಲ್ ಬಲ್ಲಂ ಖಳನೇಂ

ನೆಗಟಲ್ ಬಲ್ಲನೆ ನವೀನ ಕೃತಿಯಂ ಶಾಖಾ

ಮೃಗಮಲರ ಮಾಲೆಗೀಟಲ್

ಮಿಗೆ ಬಲ್ಲದದಲ್ಲದಂತಿರೇಂ ರಚಿಯಿಕುಮೇ

ಷಡಕ್ಷರದೇವ ಕನ್ನಡಸಂಸ್ಕೃತೋಭಯ ಭಾಷೆಗಳಲ್ಲಿಯೂ ಅದ್ವಿತೀಯ ಪಂಡಿತನಾಗಿದ್ದನು; ಎರಡು ಭಾಷೆಗಳಲ್ಲಿಯೂ ಸರಸವಾಗಿ ನಿರರ್ಗಳವಾಗಿ ಬರೆಯಬಲ್ಲ ಸಾಮರ್ಥ್ಯವನ್ನು ಸಂಪಾದಿ

ಸಿದ್ಧನು. ಕವಿಗೆ 'ಉಭಯಕವಿತಾವಿಶಾರದ' ಎಂಬ ಬಿರುದಿದ್ದ ಹಾಗೆ ಆಶ್ವಾಸಾಂತ್ಯಗದ್ಯದಿಂದ ಗೊತ್ತಾಗುತ್ತದೆ. ಕವಿತಾಶಕ್ತಿ ಹೆನ್ನೊಂದನೆಯ ವರ್ಷದ ಹರೆಯದಲ್ಲಿಯೆ ದೊರೆಕೊಂಡಿತ್ತೆಂದು ಅವನೇ ಹೇಳಿಕೊಳ್ಳುತ್ತಾನೆ. ಆ ಶಕ್ತಿ ಕೇವಲ ಆಗಂತುಕವಲ್ಲ. 'ಬಹುತರ ಜನ್ಮಕೋಟಿಗಳೊಳಾರ್ಜಿಸಿ ದುತ್ತಮ ಪುಣ್ಯದೇಖ್ಗಿಯಿಂ ; ಮಹಿಯೊಳೆ ಸತ್ಕವಿತ್ವ ದಿವಿಷನ್ನಣಿ ಸಾಗುಮದೀಗು ಮದ್ಭುತಾನಹ ಸುಖಮಂ' ; ಇಷ್ಟೇ ಅಲ್ಲದೆ ಈ ಶಕ್ತಿಯಿಂದ ಉಜ್ಜ್ವಲಕೀರ್ತಿ ಪರಾರ್ಥಸಾಧನೆ ಈಶ್ವರ ಪ್ರೇಮಲಾಭ—ಇವು ಸಂಘಟಿಸುತ್ತವೆಂದು ಹೇಳುತ್ತಾನೆ. ಅದುದರಿಂದಲೇ ಈಶ್ವರಪಾರ್ವತಿಯರಂತಿರುವ ವಾಗರ್ಥವನ್ನು ಸಾಮಾನ್ಯಮಾನವರ ಸ್ತುತಿಗೆ ಬಳಸದೆ, ಈಶ್ವರ ಸಾಕ್ಷಾತ್ಕಾರಕ್ಕಾಗಿ ಮಾತ್ರ ಬಳಸಬೇಕೆಂಬುದು ಅವನ ಆಶಯ. ಈಶ್ವರಕೃಪೆಯಿಂದಲೂ ಪೂರ್ವಾರ್ಜಿತಪುಣ್ಯದಿಂದಲೂ ತಪೋಮಹಿಮೆಯಿಂದಲೂ ಕವಿತಾಶಕ್ತಿ ಪ್ರಾಪ್ತವಾಗಿ ರಲು

ಎಳವರಯದೊಳಖಿಳ ಕಳಾ

ವಿಳಾಸಮಂ ಕಂಡು ಮಚ್ಚಿ ಬರೆ ಕವಿತಾ ಕೋ

ವ. ಳೆಯವಳ್ಗೆ ದೇಯಿತ್ತುಂ ಯತಿ

ತಿಳಕಂ ನೀನೆನಿಪುವಿಳೆಗಿದಚ್ಚರಿಯತ್ತೇ

ನಿನಗೆ ನಿಸರ್ಗಮತ್ತೆ ನಿರಹಂಕೃತಿ ನಿರ್ಮಲಬುದ್ಧಿ ಶುದ್ಧ ವ

ರ್ದನೆ ಶಿವಯೋಗಮಾಗಮ ವಿಚಾರತೆ ಸದ್ಗುರುಭಕ್ತಿ ಶೈವಕಾ

ವ್ಯನಿವಸ ಸತ್ಪುರಾಣ ತತಿ ತರ್ಕ ಸಮುಚಿತ ಷಟ್ಸ್ಥಲಾಂಕ ಶಾ

ಸ್ತ್ರನಿಚಯ ಸಾರದರ್ಶನಮಿಳಾಪತಿ ಪೂಜಿತ ಪಾದಪಂಕಜಾ

ಎಂದು ವಿರುಧ್ಧಸಮಿತಿ ಕೊಂಡಾಡಿ ಕಾವ್ಯರಚನೆಗೆ ಕವಿಯನ್ನು ಪ್ರೇರಿಸುತ್ತದೆ.



ಕವಿ ಸಂಸ್ಕೃತದಲ್ಲಿ ಬರೆದ ಗ್ರಂಥಗಳು ಮುಖ್ಯವಾಗಿ ಮೂರು : ಕವಿಕರ್ಣರಸಾಯನ, ಶಿವಾಧಿಕೃತತ್ವಾ ವಳಿ, ಭಕ್ತಾಧಿಕೃತತ್ವಾ ವಳಿ. ಶಿವಭಕ್ತನಾದ ಚೋಳಭೂಪಾಲನೊಬ್ಬನನ್ನು ಕುರಿತ ಕಾವ್ಯ ಮೊದಲನೆಯದು ; ಎರಡು ಮತ್ತು ಮೂರನೆಯವು ಹೆಸರೇ ಸೂಚಿ ಸುವಂತೆ ಶಿವಪಾರವ್ಯವನ್ನೂ ಭಕ್ತರ ಮಹಿಮೆಯನ್ನೂ ಸ್ಥಾಪಿ ಸುವ ಗ್ರಂಥಗಳು. ಇವುಗಳ ಜೊತೆಗೆ ಶಿವಸ್ತವ ಮಂಜರಿ, ಬಸ ವಾಷ್ಟಕ, ವೀರಭದ್ರೋದಾಹರಣ ಗದ್ಯ ಮತ್ತು ನೀಲಾಂಬಿಕಾ ಸ್ತೋತ್ರ ಮೊದಲಾದ ಹಲವು ಸ್ತೋತ್ರಗಳನ್ನು ಬರೆದಿದ್ದಾನೆ. ರಾಜ ಶೇಖರವಿಳಾಸ, ವೃಷಭೇಂದ್ರ ವಿಜಯ ಮತ್ತು ಶಬರಶಂಕರವಿಲಾಸ -ಇವು ಮೂರೂ ಕನ್ನಡದಲ್ಲಿ ರಚಿತವಾದ ಚಂಪೂಗ್ರಂಥಗಳು.

ರಾಜಶೇಖರವಿಳಾಸ ಕವಿ ಬರೆದ ಗ್ರಂಥಗಳಲ್ಲಿ ಮೊದಲನೆಯದು. ಬಹುಶಃ ಇದು ಅವನ ಎಳೆಹರಯದಲ್ಲಿ ಅಥವಾ ಯೌವನೋದಯ ಕಾಲದಲ್ಲಿ ರಚಿತವಾಗಿರಬೇಕು. ಇದು ಶೃಂಗಾರರಸಪ್ರಚುರವಾಗಿ ಬಹುಜನ ಮಾನ್ಯವಾದ ಗ್ರಂಥವೆಂದು ಪ್ರಸಿದ್ಧವಾಗಿದೆ. ಇದರ ಹಿರಿಮೆಯನ್ನು ಸ್ಥಾಪಿಸುವುದಕ್ಕಾಗಿ ಕೆಲವು ಕಥೆಗಳೂ ಹುಟ್ಟಿ ಕೊಂಡಿವೆ. ಒಂದು ನೇಮಿಚಂದ್ರನ ಲೀಲಾವತಿಗೆ ಸಂಬಂಧಿಸಿದುದು. ಒಮ್ಮೆ ಜೈನಮತಸ್ಥರು ನೇಮಿಚಂದ್ರನ ಲೀಲಾವತಿ ಎಂಬ ಚಂಪೂ ಗ್ರಂಥವನ್ನು ಆನೆಯಮೇಲಿಟ್ಟು ಕಾವ್ಯರಸ ಸ್ರವಿಸಿ ಭೂಮಿಯ ಮೇಲೆ ಬೀಳಬಾರದೆಂಬ ಉದ್ದೇಶದಿಂದ ಅದರ ಹೊಟ್ಟೆಗೆ ಬೆಳ್ಳಿಯ ತೊಟ್ಟಿಲನ್ನು ಕಟ್ಟಿ, ಬೀದಿಯಲ್ಲಿ ಮೆರವಣಿಗೆ ಮಾಡುತ್ತಿದ್ದರಂತೆ. ಷಡಕ್ಷರಿ ಅದರ ಹೆಗ್ಗಲಿಕೆಯನ್ನು ಕೇಳಿ, ಅದಕ್ಕಿಂತಲೂ ರಸಭರಿತ ವಾದ ಕಾವ್ಯವನ್ನು ಒಂದು ವರ್ಷದ ಅವಧಿಯಲ್ಲಿ ತೋರಿಸುವುದಾಗಿ ಸಂಕಲ್ಪತೊಟ್ಟು, ರಾಜಶೇಖರವಿಳಾಸವನ್ನು ರಚಿಸಿ ಪಂಡಿತರ ಶ್ಲಾಘನೆಗೆ ಪಾತ್ರನಾದನಂತೆ. ರುದ್ರಭಟ್ಟ ಲಕ್ಷ್ಮೀಶರಗೂ ಷಡಕ್ಷ

ರಿಗೂ ಹೀಗೆಯೇ ಸಂಬಂಧ ಕಲ್ಪಿಸಿ ಬರೆದ ಕಥೆಗಳೂ ಕೆಲವಿವೆ. ಈ ಕವಿಗಳು ಸಮಕಾಲೀನರಲ್ಲವಾದರೂ ರಾಜಶೇಖರವಿಳಾಸದ ಹಿರಿಮೆಯನ್ನೂ ಪ್ರಾಚುರ್ಯವನ್ನೂ ಎತ್ತಿ ತೋರಿಸುವುದಕ್ಕಾಗಿ ಇವು ಹುಟ್ಟಿಕೊಂಡಿರಬೇಕೆಂದು ಕಾಣುತ್ತದೆ.

### ೩ ರಾಜಶೇಖರವಿಳಾಸ

ಪಂಚಾಕ್ಷರೀ ಮಹಿಮೆಯ ಪ್ರಚಾರಕ್ಕಾಗಿ ತಮಿಳು ನಾಡಿನಲ್ಲಿ ಬಹಳ ಹಿಂದಿನಿಂದ ಪ್ರಸಿದ್ಧವಾಗಿರುವ ಸತ್ಯೇಂದ್ರ ಚೋಳನ ಕಥೆಯೇ ಕೆಲವು ಕನ್ನಡ ಕಾವ್ಯಗಳಿಗೆ ತಲಕಾವೇರಿ. ಅಲ್ಲಿ ಪೌರಾಣಿಕ ಮತ್ತು ಐತಿಹಾಸಿಕ ಸಂಗತಿಗಳ ಸಂಮಿಲನದಿಂದ ಸಂಘಟಿತವಾದ ಕಾವ್ಯವಸ್ತುವನ್ನು ಹರಿಹರ ಸೋಮರಾಜ ಮತ್ತು ಸುರಂಗಾದಿ ಕವಿಗಳು ತಮ್ಮ ಕಾವ್ಯದಲ್ಲಿ ಬಳಸಿಕೊಂಡಿದ್ದಾರೆ. ಕಥೆ ತುಂಬ ಚಿಕ್ಕದು, ಅದರ ಹರವು ಕಡಮೆ. ಇದನ್ನೇ ಬಳಸಿಕೊಂಡು ಸೂಕ್ತ ಕಂಡೆಡೆ ತನ್ನ ರುಚಿ ಅಭಿರುಚಿಗಳಿಗೆ ಒಗ್ಗುವಂತೆ ಹಿಗ್ಗಲಿಸಿಕೊಂಡು ಗುಬ್ಬಿಯ ಮಲ್ಲಣಾರ್ಯ (೧೫೩೦) ವರ್ಣಕವಾಗಿ ರಚಿಸಿದ ಭಾನುಚಿಂತಾರತ್ನ ಎಂಬ ಕಾವ್ಯವೇ ರಾಜಶೇಖರವಿಳಾಸಕ್ಕೆ ಮೂಲ. ಪಿಳ್ಳೆನೈನಾರರು ತಮಿಳಿನಲ್ಲಿ ಬರೆದ ಇತಿಹಾಸಕಥೆಯನ್ನು “ವರಮಲ್ಲಣಾರ್ಯರುರ್ದೀಕವಿರಾಜರಾಜಿನುತನೂಗಿರೆ ವರ್ಣಕದಿಂದೆ ಭಾನುರತ್ನಾ ಕರವಾಗಿ ಪೇಳ್ವರ್; ಅದನೊಪ್ಪಿರೆ ವಸ್ತುಕವಾಗಿ ಪೇಳ್ವುದು” ಎಂದು ಕವಿಯೇ ಹೇಳಿದ್ದಾನೆ.

ಕನ್ನಡ ಗ್ರಂಥಗಳಿಗೆಲ್ಲ ಮೂಲವಾದ ಸತ್ಯೇಂದ್ರಚೋಳನ ಕಥೆ ಇದು; ಧರ್ಮದೇವಪುರದಲ್ಲಿ ಸತ್ಯೇಂದ್ರಚೋಳ ರಾಜ್ಯಭಾರ ಮಾಡುತ್ತಿರುತ್ತಾನೆ. ಬಹಳದಿನ ಸಂತಾನವಿಲ್ಲದೆ ಚಿಂತಾಕ್ರಾಂತನಾಗಿದ್ದ ನೋರೆಯ ಬಳಿಗೆ ಚಿದ್ವನಶಿವಾಚಾರ್ಯರೆಂಬ ಗುರುಗಳು ಬಂದು



ಶಿವನ ಪಂಚವಿಂಶತಿಲೀಲೆಗಳನ್ನು ಹೇಳಿ ಸಮಾಧಾನ ಪಡಿಸುತ್ತಾರೆ. ಶಿವಲೀಲಾ ಸಂಬಂಧವಾದ ಕಥೆಗಳನ್ನು ಕೇಳುತ್ತಿದ್ದ ರಾಣಿ ಅವು ತವತೀದೇವಿಗೂ ಮಕ್ಕಳ ಬಯಕೆ ಮೂಡಿ ಕಾತರಳಾಗುತ್ತಾಳೆ. ಮಂತ್ರಿಪುತ್ರ ಮಿತವಚನನನ್ನೇ ತಮ್ಮ ಮಗನೆಂದು ಮೋಹಿಸಿ ಮುದ್ದಿಸಿ ಬೆಳೆಸಿದ ಆ ದಂಪತಿಗಳು ತಮಗೊಬ್ಬ ಮಗನನ್ನು ಕರುಣಿಸುವಂತೆ ಗುರುವನ್ನು ಬೇಡುತ್ತಾರೆ. ಗುರುಕರುಣೆಯಿಂದ ಹುಟ್ಟಿದ ಮಗ ಮಂತ್ರಲಕ್ಷ ಮಿತವಚನನೊಡನೆ ಬೆಳೆದು ದೊಡ್ಡವನಾಗುತ್ತಾನೆ. ಬೇಟೆಯಲ್ಲಿ ಸಿಕ್ಕಿದ ಸಿಂಹವೇ ಕಾರಣವಾಗಿ ಸತ್ಯೇಂದ್ರನ ಕಡೆಯವರಿಗೂ ಸಿಂಹಳೇಂದ್ರನ ಕಡೆಯವರಿಗೂ ಮನಸ್ತಾಪಹುಟ್ಟಿ ಯುದ್ಧವಾಗಿ ಪರಿಣಮಿಸುತ್ತದೆ. ಮಂತ್ರಿ ಪತಿಮೋಹಿ ಸಿಂಹಳೇಂದ್ರನನ್ನು ಸೋಲಿಸಿ, ಅವನ ಮಕ್ಕಳಾದ ಕಮಲೆ ಮತ್ತು ಕುಮುದಿನಿಯರನ್ನು ಮಿತವಚನ ಮತ್ತು ಮಂತ್ರಲಕ್ಷರಿಗೆ ಮದುವೆ ಮಾಡಿಸುತ್ತಾನೆ.

ಹೀಗಿರುವಾಗ ಒಂದುದಿನ ಸಿಂಧುದೇಶದ ದೊರೆ ಎರಡು ದಿವ್ಯಾಶ್ವಗಳನ್ನು ತಂದು ಸತ್ಯೇಂದ್ರನಿಗೆ ಕಾಣಿಕೆಯಾಗಿ ಕೊಡುತ್ತಾನೆ. ಆ ಕುದುರೆಗಳನ್ನು ಹತ್ತಿ ವೈಹಾಳಿಗೆ ಹೋಗಬೇಕೆಂದು ಮಂತ್ರಲಕ್ಷ ಮಿತವಚನನಿಗೆ ತಿಳಿಸುತ್ತಾನೆ. ಪಳಗದ ಕುದುರೆಗಳನ್ನು ಹತ್ತಿದರೆ ಪುರಜನರಿಗೆ ಅಪಾಯವೊದಗಬಹುದೆಂದೂ, ತಂದೆಯ ಆಗ್ರಹಕ್ಕೂ ದಂಡನೆಗೂ ತುತ್ತಾಗಬಹುದೆಂದೂ ಮಿತವಚನ ವಿವೇಕ ಹೇಳುತ್ತಾನೆ. ಆದರೆ ಮಂತ್ರಲಕ್ಷನ ಹಠದಿಂದ ಇಬ್ಬರೂ ಕುದುರೆ ಹತ್ತಿ ಹೋಗುತ್ತಾರೆ. ವೈಹಾಳಿಯಿಂದ ಹಿಂದಿರುಗಿ ಬರುವಾಗ ಮಿತವಚನನ ಕುದುರೆ ತಿರಿಕೊಳವಿನಾಚಿ ಎಂಬ ಶಿವಭಕ್ತಿಯ ಮಗ ಶಂಕರನನ್ನು ತುಳಿದು ಸಾಯಿಸುತ್ತದೆ. ಪತಿವಿದೂರೆಯಾದ ತಿರಿಕೊಳವಿನಾಚಿ ಏಕಮಾತ್ರ ಪುತ್ರನ ಸಾವಿನಿಂದ ನೊಂದು ದೊರೆಗೆ

ದೂರು ಕೊಡುತ್ತಾಳೆ. ದೊರೆ ನಡೆದ ಸಂಗತಿಯನ್ನು ವಿಚಾರಿಸಿ ಮಿತವಚನನಿಗೆ ಮರಣದಂಡನೆ ವಿಧಿಸುತ್ತಾನೆ. ಮಂತ್ರಲಕ್ಷ ಆ ಅಪರಾಧ ತನ್ನ ದೇ ಎಂದು ನಡೆದುದನ್ನೆಲ್ಲ ತಿಳಿಸಿ ಮರಣದಂಡನೆಗೆ ಸಿದ್ಧನಾಗುತ್ತಾನೆ. ರಾಜಾಜ್ಞೆಯನ್ನು ನೆರವೇರಿಸಲಾಗದ ಮಂತ್ರಿ ಪತಿ ಮೋಹಿ ಕೊರಳನ್ನು ಕೊಯ್ದುಕೊಳ್ಳುತ್ತಾನೆ. ಅನಂತರ ಕೊಲೆಯ ಕೆಲಸಕ್ಕೆ ಸಂದಾಯಿಯೆಂಬ ಭೃತ್ಯ ನೇಮಕವಾಗುತ್ತಾನೆ. ಆ ಭೃತ್ಯ ರಾಜಕುಮಾರನನ್ನು ವಧ್ಯಸ್ಥಾನಕ್ಕೆ ಕರೆದುಕೊಂಡು ಹೋಗಿ ಪಂಚಾಕ್ಷರಿಮಂತ್ರವನ್ನು ಮರೆಯಬಾರದೆಂದು ತಿಳಿಸಿ ತಲೆಯನ್ನು ಕಡಿಯುತ್ತಾನೆ. ಮುಂಡದಿಂದ ಬೇರ್ಪಟ್ಟ ರುಂಡ ಪಂಚಾಕ್ಷರಿಯನ್ನು ಜಪಿಸುತ್ತಿರಲು, ಆಳು ಅಚ್ಚರಿಗೊಂಡು ಅದನ್ನು ಆಸ್ಥಾನಕ್ಕೆ ತರುತ್ತಾನೆ. ದೊರೆಗೆ ನಡೆದ ಸಮಾಚಾರವನ್ನು ತಿಳಿಸಿ ಸಂದಾಯಿಯೂ ಕೊರಳು ಕೊಯ್ದುಕೊಳ್ಳುತ್ತಾನೆ. ಅವನ ಶಿರ ಕೂಡ ಪಂಚಾಕ್ಷರಿಯನ್ನು ಜಪಿಸುತ್ತಿರುತ್ತದೆ. ಅಲ್ಲಿಗೆ ತಂದ ಶಂಕರನ ಶಿರವೂ ಪಂಚಾಕ್ಷರಿಯನ್ನು ಜಪಿಸುತ್ತದೆ. ಮಂತ್ರಮಹಿಮೆಯನ್ನು ಕಂಡ ದೊರೆ, ಅಲ್ಲಿಗೆ ಬಂದ ಮಿತವಚನ ಇಬ್ಬರೂ ಪಾಣ ಬಿಡುತ್ತಾರೆ. ಅವರ ಶಿರಸ್ಸುಗಳೂ ಮಂತ್ರವನ್ನು ಜಪಿಸುತ್ತವೆ. ಈ ವೃತ್ತಾಂತವನ್ನೆಲ್ಲ ಕೇಳಿದ ಅಮೃತವತಿಯೂ ಕೊರಳಿಗೆ ಖಡ್ಗವನ್ನೆತ್ತಲು ಸಕಲಗಣ ಸಮೇತನಾಗಿ ಗೌರೀಶ ಪ್ರತ್ಯಕ್ಷನಾಗುತ್ತಾನೆ. ಭಕ್ತರ ಭಕ್ತಿಗೆ ಮೆಚ್ಚಿ ಈಶ್ವರ ಎಲ್ಲರನ್ನೂ ಬದುಕಿಸಿ ಕೈಲಾಸಕ್ಕೆ ಕರೆದುಕೊಂಡು ಹೋಗುತ್ತಾನೆ.

ಕಥೆಯ ಮೂಲ ಸಂಕ್ಷೇಪವಾಗಿ ಇಷ್ಟು. ಇದನ್ನೇ ಅಲ್ಲಿ ಇಲ್ಲಿ ವಿವರಿಸಿ, ಹೆಚ್ಚು ಮಾರ್ಪಾಟೆಲ್ಲದೆ ಮಹಾಮಕ್ಕಿಯಾಗಿ ಇಳಿಸಿ ಮಲ್ಲಣಾರ್ಯ ಭಾವಚಿಂತಾರತ್ನವನ್ನು ರಚಿಸಿದ್ದಾನೆ. ಷಡಕ್ಷರದೇವನಿಗೆ ಭಾವಚಿಂತಾರತ್ನ ಮೂಲವಾದರೂ, ಕಥೆಯ ಜಾಡು ಅದೆ.



ಆದರೂ, ತನ್ನ ಪ್ರತಿಭೆಗೆ ತನ್ನ ದರ್ಶನಕ್ಕೆ ಹೊಂದುವಂತೆ ಅಲ್ಲಲ್ಲಿ  
ಅನೇಕಮಾಪಾಟುಗಳನ್ನು ಮಾಡಿಕೊಂಡು ತನ್ನ ಕಲ್ಪನಾವಿಲಾಸ  
ವನ್ನು ಮೆರೆದು, ಇದೊಂದು ನವೀನಕೃತಿಯೆನ್ನುವಂತೆ ಕಾವ್ಯ  
ರಚನೆಮಾಡಿದ್ದಾನೆ ವಸ್ತು ಹಳೆಯದು ಮತ್ತು ಪ್ರಸಿದ್ಧ  
ವಾದುದು. ಶಿವಪಂಚಾಕ್ಷರೀ ಮಹಿಮೆ, ನ್ಯಾಯಪರತೆ, ಸತ್ಯ  
ಸಂಧತೆ ಮೊದಲಾದ ದೈವೀಗುಣಗಳನ್ನು ಮಾನವತೆಗೆ ಭಂಗಬಾರ  
ದಂತೆ ರಸಪ್ರತಿಪಾದನೆಗೆ ಆತಂಕವೊದಗದಂತೆ ಸರ್ವರಿಗೂ ಹೃದ  
ಯಂಗಮವಾಗುವಂತೆ ವಿನಯಸಬೇಕೆನ್ನುವುದೇ ಕವಿಯ ಮುಖ್ಯೋ  
ದ್ದೇಶ. ಇದಕ್ಕೆ ಕಥೆ ಒಂದು ತಡಿಕೆ ಮಾತ್ರ. ತಡಿಕೆಯಾದರೂ  
ಆದನ್ನು ತನ್ನ ಕಲಾಕುಶಲತೆಯ ಅಭಿವ್ಯಕ್ತಿಗೆ ಅನುಕೂಲವಾಗು  
ವಂತೆ ಕವಿ ಹೆಣೆದುಕೊಳ್ಳಬೇಕಾಗುತ್ತದೆ. ವಸ್ತು ಎಷ್ಟು  
ಮುಖ್ಯವೋ ವಸ್ತುಸಂವಿಧಾನವೂ ಅಷ್ಟೇ ಮುಖ್ಯ—ಒಂದುಕ್ಕೆ  
ವಸ್ತುವಿಗಿಂತ ಮಿಗಿಲೆನ್ನಬಹುದು. ರೂಢಿಯಲ್ಲಿಲ್ಲದ ಹಳೆಯ  
ಆಭರಣವನ್ನು ಕರಗಿಸಿ ನವೀನಾಭಿರುಚಿ ಅಪೇಕ್ಷಿಸುವ ಹೊಸ  
ಆಭರಣವನ್ನು ಕೆತ್ತಿಸುವಂತೆ ಕವಿ ಹಳೆಯ ವಸ್ತುವನ್ನು ತನ್ನ  
ಕಾವ್ಯಕ್ಕೆ ಬಳಸಿಕೊಳ್ಳುತ್ತಾನೆ. ಅಕ್ಕಸಾಲೆ ತನ್ನ ಕರ್ಮದಲ್ಲಿ  
ಕುಶಲನಾದರೆ ಸರಿ, ಇಲ್ಲವಾದರೆ ಎಲ್ಲ ಹದಗೆಡುತ್ತದೆ.

ರಾಜಶೇಖರವಿಳಾಸ ಹಳೆಯ ಕತೆಯೊಂದರ ನಕಲಲ್ಲ; ಪಿಷ್ಟ  
ಪೇಷಣವಲ್ಲ. ಅವನ ಕಥಾಸಂವಿಧಾನವನ್ನು ಗಮನಿಸಿದರೆ ಈ  
ಅಂಶ ಸ್ಥಿರಪಡುತ್ತದೆ. ಇಲ್ಲಿಯ ಕಥಾನಾಯಕ ಸತ್ಯೇಂದ್ರಚೋಳ  
ನಲ್ಲ, ಅವನ ಮಗ ರಾಜಶೇಖರ ನಾಮಾಂಕಿತನಾದ ಮಂತ್ರಲಕ್ಷ.  
ಇದರಿಂದ ದೊರೆಯ ರಾಜಗಾಂಭೀರ್ಯಕ್ಕಾಗಲಿ ಸತ್ಯಸಂಧತೆ  
ಗಾಗಲಿ ನ್ಯಾಯನಿಷ್ಠೆಗಾಗಲಿ ಈಶ್ವರಭಕ್ತಿಗಾಗಲಿ ಭಂಗಬಂದಿಲ್ಲ.  
ಸವನು ಬಂದಾಗ ರಾಜಧರ್ಮವನ್ನು ಕಾರ್ಯಗತಮಾಡಲು ಇದ

ರಿಂದ ಯಾವ ಅಡ್ಡಿಯೂ ಇಲ್ಲ. ಈ ಕಾವ್ಯದಲ್ಲಿ ನವರಸಗಳನ್ನೂ ಅಷ್ಟಾದಶವರ್ಣನೆಯನ್ನು ಸಮಾವೇಶಗೊಳಿಸಬೇಕೆಂಬುದು ಕವಿಯ ಆಶಯ. ಅದರಲ್ಲಿಯೂ ಶೃಂಗಾರದ ಕಡೆಗೆ ಕವಿಯ ಒಲವು ಹೆಚ್ಚು. ಸತ್ಯೇಂದ್ರಚೋಳ ವಯಸ್ಸಾದ ದೊರೆ. ಮೇಲಾಗಿ ಶಿವಭಕ್ತನಾದುದರಿಂದ ಮರಣಪರ్యಂತ ರಾಜಭೋಗದಲ್ಲಿ ಮುಳುಗಿ ಶಿವಸ್ಮರಣೆಯನ್ನು ಮರೆಯುವುದು ಸರಿಯಲ್ಲ. ಅಲ್ಲದೆ ಅವನ ಜೀವನದಲ್ಲಿ ಶೃಂಗಾರಾದಿ ರಸಾಭಿವ್ಯಕ್ತಿಗಾಗಲಿ ಅಷ್ಟಾದಶವರ್ಣನೆಗಾಗಲಿ ಅವಕಾಶ ಕಡಮೆ. ಔಚಿತ್ಯದ ಗಡಿಯನ್ನು ಮೀರಿ ಕಥಾನಾಯಕನ ಜೀವನದಲ್ಲಿ ವಿರೋಧಾಭಾಸದ ಸನ್ನಿವೇಶಗಳನ್ನು ಚಿತ್ರಿಸುವುದು ಸರಿಯಲ್ಲ. ಷಡಕ್ಷರಿ ಮಾನವಹೃದಯವನ್ನು ಚೆನ್ನಾಗಿ ಬಲ್ಲವನಾದುದರಿಂದ, ಮಾನವ ಜೀವನದ ಎಲ್ಲ ಮುಖಗಳನ್ನು ಕಂಡವನಾದುದರಿಂದ ಈ ಮಾರ್ಪಾಟನ್ನು ಮಾಡಿಕೊಂಡಿದ್ದಾನೆ. ಮುಪ್ಪಿನ ದೊರೆ ದಿವ್ಯಾಶ್ವವನ್ನು ಏರುವುದಾಗಲಿ, ಚಂದ್ರಿಕಾವಿಹಾರ ವೈಹಾಳಿ ಕೇಳಿಗಳಲ್ಲಿ ಭಾಗವಹಿಸುವುದಾಗಲಿ, ವೃಗಯಾವಿಹಾರ ದಿಗ್ವಿಜಯಾದಿಗಳನ್ನು ಕೈಗೊಳ್ಳುವುದಾಗಲಿ, ದಿಗ್ವಿಜಯದ ಫಲವಾಗಿ ದೊರೆಯುವ ಕನ್ಯಾರತ್ನವನ್ನು ಮದುವೆಯಾಗುವುದಾಗಲಿ ಸರಿಯಲ್ಲ. ಕಥೆಯಲ್ಲಿ ಬರುವ ದುರಂತಕ್ಕೆ, ಶಿವ ಪಂಚಾಕ್ಷರೀ ಮಹಿಮೆಯ ಪ್ರಕಾಶನಕ್ಕೆ ಮತ್ತು ಅದರ ಸ್ಥಾಪನೆಗೆ ರಾಜಶೇಖರ ಮುಖ್ಯ ಕಾರಣ ಎಂಬುದನ್ನು ಮರೆಯಬಾರದು. ಈ ಎಲ್ಲ ಕಾರಣಗಳಲ್ಲಿ ರಾಜಶೇಖರನನ್ನು ಕಥಾನಾಯಕನನ್ನಾಗಿ ಮಾಡಿಕೊಂಡುದರ ಔಚಿತ್ಯ ಕಾಣುತ್ತದೆ.

ಅನ್ಯತನತಿಯ ಪುತ್ರದ್ರೋಹದ ಪ್ರಕರಣವನ್ನು ಷಡಕ್ಷರಿ ಬುದ್ಧಿಭಾವಗಳಿಗಿರಡಕ್ಕೂ ಒಪ್ಪಿಗೆಯಾಗುವಂತೆ ಮನೋಹರವಾಗಿ ವರ್ಣಿಸಿದ್ದಾನೆ. ಚಿಡ್ಡನ ಶಿವಾಚಾರ್ಯರು ಬಂದು ಈಶ್ವರನ ಪಂಚವಿಂ



ಶತಿ ಲೀಲೆಗಳನ್ನು ವರ್ಣಿಸಿದ ಮೇಲೆ ಸಂತಾನ ಮೋಹ ರಾಜರಾ  
ಣಿಯರನ್ನು ಕಾಡುತ್ತದೆಂದು ಹೇಳುವುದು ತುಂಬ ಅಸಹಜವಾಗಿ  
ಕಾಣುತ್ತದೆ. ಅಮೃತನತಿ ರಾಣಿ; ಅನುಕೂಲ ದಾಂಪತ್ಯದ ಭಾಗ್ಯ  
ವನ್ನು ಪಡೆದು ಅದರ ರುಚಿಯನ್ನನುಭವಿಸಿದ ಶಿವಭಕ್ತೆ. ಮಕ್ಕಳಿ  
ಲ್ಲದೆ ಯೌವನವೂ ಹಿಂಜರಿಯುತ್ತಿದೆ; ಜೊತೆಗೆ ಮಕ್ಕಳಿಲ್ಲದ  
ವೃಥೆಯ ತಾಪವನ್ನು ಶಮನ ಮಾಡಿಕೊಳ್ಳುವುದಕ್ಕಾಗಿಯೇ  
ಎನ್ನುವಂತೆ ಮಂತ್ರಿ ಸುತನನ್ನು ಸಾಕಿಕೊಂಡಿದ್ದಾಳೆ. ಆದರೆ ಸಾಕು  
ಮಗ ಎಷ್ಟೇ ಒಳ್ಳೆಯವನಾದರೂ ಔರಸಪುತ್ರನ ಸ್ಥಾನದಲ್ಲಿ ನಿಲ್ಲ  
ಲಾರನೆಂಬುದು ಲೋಕಾನುಭವದ ವಿಷಯ. ತನ್ನ ನಂತರ ರಾಜ್ಯಾ  
ಧಿಕಾರ ತನ್ನ ರಕ್ತಸಂತಾನಕ್ಕೆ ಸಲ್ಲಬೇಕೆಂಬ ಬಯಕೆ ಮಾನವ  
ಸಹಜವಾದುದು. ಈ ದಂಪತಿಗಳ ಭಕ್ತಿ ಪರಾಕಾಷ್ಠೆಯೇ, ಅವರ  
ಈ ಸಂತಾಪವೇ ಆಚಾರ್ಯರನ್ನು ಅರಮನೆಗೆ ಸೆಳೆದು ತಂದಂತೆ ಈ  
ಕಾವ್ಯದಲ್ಲಿ ಧ್ವನಿತವಾಗುತ್ತದೆ. ಈ ಮೊದಲೇ ರಾಣಿಗೆ ಮಕ್ಕಳ  
ಬಯಕೆಯಾಗಿ ಚಿಂತೆಗೆ ಸೆರೆಯಾಗಿರಲು ರಾಜ ಸಮಾಧಾನ ಹೇಳು  
ತ್ತಾನೆ :

.....ಕೇಳಂ

ಗನೆ ನೀನೆಂದುತೆ ತನಯನಂ ಪಡೆಯದೆ ಬಾ

ಳ್ಳನ ಸಂಸಾರಮಸಾರಂ

ತೆನೆಯಿಲ್ಲದ ನವ ಪಲಾಲದಂತಿರೆ ಧರೆಯೊಳ್

ಸುರತರುವಿರೆ ಸಿರಿವಡೆವುದು

ಪಿರಿದೆ ಸರೋಜಾಕ್ಷಿ ಮದ್ಗು ರೂತ್ತ ಮನೊಲ್ಲೊ

ಪ್ಪಿರೆ ತತ್ಪ್ರಸಾದ ಬಲದಿಂ

ಪಿರಿದು ಮದಿಷ್ಟ ಮನೆ ಪಡೆಯಲಕ್ಕು ಮಮೋಘಂ

ಅಮೃತನತಿ ಚಿದ್ವನ ಶಿವಾಚಾರ್ಯರನ್ನು ಬೇಡಿ ಸಂತಾನ ವರ  
ವನ್ನು ಪಡೆದಳೆಂದು ಬೇರೆಡೆ ನಿರೂಪಿತವಾಗಿದೆ. ಇದು ಚಿದ್ವನ

ಶಿವಾಚಾರ್ಯರ ಮಹಿಮೆಗಾಗಲೀ ರಾಣಿಯ ಭಕ್ತಿ ನಿಷ್ಠೆಗಾಗಲೀ ಗಾಂಭೀರ್ಯಕ್ಕಾಗಲೀ ಗೌರವ ತರುವಂಥದಲ್ಲ. ಆಚಾರ್ಯರೇ ರಾಣಿಯ ವ್ಯಾಕುಲವನ್ನೂ ಅವಳ ಬಯಕೆಯನ್ನೂ ದಿವ್ಯದೃಷ್ಟಿ ಯಿಂದರಿತು ವರಪ್ರದಾನಮಾಡಿದಂತೆ ಷಡಕ್ಷರಿ ಹೇಳಿರುವುದು ಅವನ ಪ್ರತಿಭಾದರ್ಶನಕ್ಕೆ ಸಾಕ್ಷಿಯಾಗಿದೆ.

ಭಾವಚಿಂತಾರತ್ನದಲ್ಲಿ ಸಿಂಹಳೇಂದ್ರನನ್ನು ಜಯಿಸುವವನು ಮಂತ್ರಿ ಪತಿಮೋಹಿ ; ಅವನ ಮಕ್ಕಳು ಕಮಲೆ ಕುಮುದಿನಿಯ ರನ್ನು ತಂದು ಮಗನಿಗೂ ಯುವರಾಜನಿಗೂ ಮದುವೆ ಮಾಡಿಸುವವನೂ ಮಂತ್ರಿಯೆ. ರಾಜಶೇಖರ ವಿಳಾಸದಲ್ಲಿ ಸಿಂಹಳೇಂದ್ರನನ್ನು ಜಯಿಸುವವನು ರಾಜಶೇಖರನೆಂದೂ, ಸಿಂಹಳೇಂದ್ರನಿಗೆ ಒಬ್ಬಳೆ ಮಗಳೆಂದೂ, ಅವಳ ಹೆಸರು ಸರ್ವಮಂಗಳೆಯೆಂದೂ, ಸಂಗ್ರಾಮ ವಿಜಯಿಯಾದ ರಾಜಶೇಖರನನ್ನು ಸರ್ವಮಂಗಳೆ ಜಯಿಸಿದಳೆಂದೂ ಕಥೆ ಕಲ್ಪಿತವಾಗಿದೆ. ಕಥಾನಾಯಕ ಕಥೆಯಲ್ಲಿಲ್ಲ ವ್ಯಾಪಿಸುವುದೂ, ದಿಗ್ವಿಜಯ ಮೊದಲಾದ ವೀರಯೋಗ್ಯವಾದ ಕಾರ್ಯಗಳಲ್ಲಿ ತೊಡಗುವುದೂ ಸಹಜ. ರಾಜನಿದ್ದೂ-ಅದರಲ್ಲಿಯೂ ರಾಜಶೇಖರನಂಥ ವೀರಾದಿವೀರನಿದ್ದೂ ಕ್ಲಿಬನಂತೆ ಅನ್ಯರನ್ನು ಯುದ್ಧಕ್ಕೆ ಕಳಿಸುವುದು ಉಚಿತವಲ್ಲ. ಹಾಗೆಯೇ ಸರ್ವಾಂಗಸುಂದರನೂ ಸಂಗ್ರಾಮ ವೀರನೂ ಓಜೋನ್ವಿತನೂ ಆದ ರಾಜಕುಮಾರ ಯುದ್ಧದಲ್ಲಿ ಸೋತ -ಆದರೆ ಶೂರನೂ ಪರಾಕ್ರಮಿಯೂ ಆದ ವಿರೋಧಿಯ ಮಗಳ ಸೌಂದರ್ಯವನ್ನು ಮೆಚ್ಚಿ ಅವಳನ್ನು ಪಡೆಯುವುದರಲ್ಲಿರುವ ಸೊಗಸು ಬೇರೆಯವರು ಗೆದ್ದು ತಂದ ಹೆಣ್ಣನ್ನು ಮದುವೆಯಾಗುವುದರಲ್ಲಿಲ್ಲ.

ಪಾತ್ರರಚನೆಯಲ್ಲಿಯೂ ಕವಿ ವಿಶೇಷ ಪ್ರತಿಭೆಯನ್ನೂ ಕಲ್ಪನಾ ಚಾತುರ್ಯವನ್ನೂ ಔಚಿತ್ಯಪ್ರಜ್ಞೆಯನ್ನೂ ಲೋಕಾನುಭವವನ್ನೂ



ವ್ಯಕ್ತಪಡಿಸಿದ್ದಾನೆ. ಎಲ್ಲಿಯೂ ಅಸಂಗತತೆಯಾಗಲಿ ವೈಪರೀತ್ಯವಾಗಲಿ ಕಾಣುವುದಿಲ್ಲ. ಇಲ್ಲಿ ಚಿತ್ರಿತವಾಗಿರುವ ಪ್ರತಿಯೊಂದು ಪಾತ್ರವೂ ಜೀವಂತವಾಗಿದ್ದಾರೆ; ಮಾನವಲೋಕದ ಆದರ್ಶ ವ್ಯಕ್ತಿಗಳಂತೆ ಬಾಳಿ, ಸತ್ಯಶೌಚ ಶಿವಭಕ್ತಿ ಮೊದಲಾದ ದೈವೀಗುಣಗಳಿಂದ ಈಶ್ವರ ಸಾಕ್ಷಾತ್ಕಾರವನ್ನು ಪಡೆಯುತ್ತಾರೆ. ಕಥಾನಾಯಕನಲ್ಲದಿದ್ದರೂ, ಆ ಸ್ಥಾನಕ್ಕೆ ಯೋಗ್ಯನಾದ ಸತ್ಯೇಂದ್ರಚೋಳನೊದಲಿಂದಲೂ ಶಿವಭಕ್ತ; ಅವನು ರೂಪದಲ್ಲಿ ಪುಷ್ಪಚಾಪ, ಸೌಭಾಗ್ಯದಲ್ಲಿ ಶ್ರೀಪತಿ, ಧೈರ್ಯದಲ್ಲಿ ಧರಾಧರ, ಮಿಗಿಲಾಗಿ ಸಂಯಮಿ ಸಮದರ್ಶಿ; ಪ್ರಜಾವತ್ಸಲ; ಗುರುಗಳಲ್ಲಿ ಅನನ್ಯ ಆವ್ಯಾಜ ನಿಷ್ಠೆ ಅವನಿಗೆ. ಮಕ್ಕಳನ್ನು ಪಡೆಯುವ ಕಾತರತೆಯಿದ್ದರೂ ಆಚಾರ್ಯರು ಬಂದಾಗ ಶಿವನ ಪಂಚವಿಂಶತಿ ಲೀಲೆಗಳನ್ನು ಕೇಳುವುದರಲ್ಲಿ ಮುಗ್ಧನಾದನೆ ಹೊರತು, ವರವನ್ನು ಕೇಳುವುದಿಲ್ಲ. ಅವನಿಗೆ ಮೋಕ್ಷ ಸಾಮ್ರಾಜ್ಯದಲ್ಲಿರುವ ಅನುರಕ್ತಿ ಲೋಕಸಾಮ್ರಾಜ್ಯದಲ್ಲಿಲ್ಲ. ಮಗ ಹರೆಯಕ್ಕೆ ಕಾಲಿಡುವುದರೊಳಗಾಗಿ ರಾಜ್ಯಭಾರವನ್ನು ಅವನಿಗೆ ವಹಿಸಿ, ಸನ್ಮಾರ್ಗ ಸಾರೋದಯವಾಗಿ ಸದಾ ಶಿವಸಂಕೀರ್ತನೆಯಲ್ಲಿ ಮುಳುಗಿ ಬಾಹ್ಯ ಪ್ರಪಂಚವನ್ನು ಮರೆಯುತ್ತಾನೆ. ಆದರೆ ಧರ್ಮಪಾಲನೆಯ ಆವಶ್ಯಕತೆ ತಲೆದೋರಿದರೆ ವ್ಯವಹಾರ ಪ್ರಪಂಚಕ್ಕೂ ಮತ್ತೆ ಬರಬಲ್ಲ. ಪಾರಲೌಕಿಕ ಧರ್ಮದಂತೆ ಲೌಕಿಕ ಧರ್ಮವೂ ಮುಖ್ಯ, ಎರಡೂ ಪರಸ್ಪರಾವಲಂಬಿ ಎಂಬುದನ್ನು ಅವನು ಬಲ್ಲ. ಶಂಕರನ ತಾಯಿಯ ಗೋಳನ್ನು ಕೇಳಿದಾಗ “ಶಂಕರನಿಗಿಂತ ಶಂಕರನ ಶರಣರ ಪೂಜೆ ಮಿಗಿಲು, ತನ್ನ ಮಗನಿಂದ ಶರಣಿಗೆ ಇಂಥ ದುಃಖ ಪ್ರಾಪ್ತವಾಯಿತೆ” ಎಂದು ಮರುಗುತ್ತಾನೆ. “ಕೃತಾಪರಾಧಕ ಧರಾತಿಭಾರಕ ಕುಮಾರಕ” ನನ್ನು ಕರೆಸಿ ಕೆಂಪಡರ್ಧ ಕಡೆಗಣ್ಣುಗಳಿಂದ ನೋಡಿ

ಇನಿತೊಂದೊಡ್ಡ ತ್ಯಮೇಂ ಸಲ್ವದೆ ತನುಮದದಿಂ ಯಾವನೋದ್ರೇಕ  
 ಲಕ್ಷ್ಮೀ  
 ಜನಿತೋದ್ಯದ್ದ ಪದಿಂ ಮುಂದರಿಯದಪಶಯಶಕ್ಯಕ್ಕೆ ದತ್ಯಂತ ದೋಷ  
 ಕ್ಕೆ ನಿತಾಂತಂ ಬಳ್ಳದೆನ್ನತ್ತಣಿನಿತು ಭಯಂದೋರದೀ ಧಾತ್ರಿಯೊಳ್ ಸ  
 ಜ್ಜನರತ್ತತ್ತಿಂಬರೆಂದೆಂಬುದನೆ ಬಗೆಯದೀ ಬಾಲಸಂ ಕೊಂದಿರತ್ತೀ  
 ಶರಣರ ಮನಕ್ಕೆ ನೋವಂ  
 ದೊರೆಕೊಳಿಸಿದಘಕ್ಕೆ ದೊರೆಯದೆನೆ ಪರಿಹಾರಂ  
 ಶರಣಶಿಶು ಶಿರಮನರಿದೀ  
 ದುರಿತಂ ನಿಜಶಿರಮನಿತ್ತೊಡಂ ಪೋದಪುದೇ

ಎಂದು ನುಡಿದು, ನಡೆದುದನ್ನು ವಿಚಾರಿಸಿ, ತನ್ನ ಮಗನಿಂದ ಈ  
 ಅಕಾರ್ಯ ನಡೆದಿದೆಯೆಂದು ನಿರ್ಣಯಿಸಿ, ಅವನು ವಧಾರ್ಹ ಎಂದು  
 ತೀರ್ಪು ನೀಡಿದ್ದಾನೆ. ವಂಶೋದ್ಧಾರಕನಾದ ಮಗನಿಲ್ಲವೆಂದು ಹಂಬ  
 ಲಿಸಿ ಕೊರಗಿ ಮರುಗಿ ಕೊನೆಗೆ ಗುರುಪ್ರಸಾದದಿಂದ ಪಡೆದ ಮಗ  
 ನನ್ನು ಕೊಲ್ಲಿಸುವ ಧೈರ್ಯ ಯಾವ ತಂದೆಗಿದೆ? ಇಲ್ಲಿ ಅವನ  
 ಸಂಯಮ ನ್ಯಾಯನಿಷ್ಕರತೆ ಪರಹಿತಾಸಕ್ತಿಮೇಲಾಗಿ ಶಿವಾನುರಕ್ತಿ  
 ವ್ಯಕ್ತವಾಗುತ್ತವೆ. ನಿಮಿರ್ದೆಡೆ ಕಾಶಿಯಲ್ಲಿ ಎಂಬ ಮಂತ್ರಿಯ  
 ಮಾತು ಸತ್ಯೇಂದ್ರಚೋಳನಿಗೆ ಸಂಪೂರ್ಣವಾಗಿ ಒಪ್ಪುತ್ತದೆ.

ಶಿವಭಕ್ತರಾದ ಸತ್ಯೇಂದ್ರಚೋಳ ಅಮೃತಮತಿಯರು ಬಯಸಿ  
 ಹಂಬಲಿಸಿ ಶಿವನನ್ನು ಕಾಡಿ ಬೇಡಿದ ನಚ್ಚಿನ ಮಗ ರಾಜಶೇಖರ.  
 ಹರಮಂತ್ರೋದ್ಭವನಾದುದರಿಂದ ಅವನಿಗೆ ಮಂತ್ರಲಕ್ಷನೆಂಬ  
 ನಾಮಾಂತರವಿದೆ. ಅವನು ಹುಟ್ಟಿದಾಗ 'ಶಂಕರಂ ನಲಿದಂ ;  
 ಭೂರಮೆಯುತ್ಸವಂ ಬಡೆದಳ್ ; ಇಂದ್ರಾದ್ಯರ್ ಮುದಂಬಟ್ಟರ್.''  
 ಅವನೂ ಮಂತ್ರಿಪುತ್ರನೂ ಅವಳಿಜವಳಿಗಳಂತೆ ಸಮಾನಚರಿತ  
 ರಾಗಿ ಸಮವಿನಯರಾಗಿ ಸಮವಿದ್ಯರಾಗಿ ಸಮರೂಪರಾಗಿ ಸಮ  
 ಗುಣರಾಗಿ ಬೆಳೆಯುತ್ತಾರೆ. ಗಂಭೀರ ಪಾರಾವಾರನೂ ಧೃತಿಧರಾ



ಧರನೂ ರೂಪಕಂದರ್ಪನೂ ಕಲಾಭಿಜ್ಞನೂ ಶೃಂಗಾರಶೇಖರನೂ ಸಮರಷಣ್ಣುಖನೂ ಯೌವನಸಮಾರೂಢನೂ ಅವ ರಾಜಶೇಖರನಿಗೆ ತಂದೆ ಪಟ್ಟಗಟ್ಟಿದಾಗ ಧರಣೀಕಾಂತಿಗೆ ಸಂತಸವೂ, ರಿಪುಮಹೀಕಾಂತರ್ಗ ಸಂತಾಪವೂ ಇಂದಿರೆಗೆ ಆನಂದವೂ ಬುಧಪ್ರಕರದಾರಿದ್ರ್ಯಕ್ಕೆ ವಿಚ್ಛೇದವೂ ಈಶ್ವರಭಕ್ತರಿಗೆ ಸಮ್ಮುದವೂ ಆಯಿತಂತೆ. ಅವನು ತಂದೆಯಿಂದ ರಾಜದಂಡವನ್ನು ಸ್ವೀಕರಿಸಿದುದು ಅಧಿಕಾರ ಲಾಲಸೆಯಿಂದಲ್ಲ, ತಂದೆಯ ಭಾರವನ್ನಿಳಿಸಿ ತಪೋನು ಕೂಲತೆಯನ್ನು ಕಲ್ಪಿಸುವ ಸಲುವಾಗಿ, ಸ್ವಕರ್ತವ್ಯ ಪರಿಪಾಲನೆಗಾಗಿ. ಸಿಂಹಳೇಂದ್ರನು ದಂಡೆತ್ತಿಬಂದ ಸುದ್ದಿಯನ್ನು ಕೇಳಿದಾಗ ರಾಜಶೇಖರನ ಉತ್ಸಾಹ ಗರಿಗೆದರುತ್ತದೆ: ವೀರ್ಯ ಗುಡಿಗಟ್ಟುತ್ತದೆ. ಸಮರೋತ್ಸಾಹನಾಗಿ ಮೇಲೆದ್ದ ಮಂತ್ರಿಯನ್ನು ತಡೆಗಟ್ಟಿ ತಾನೆ ಸಿಂಹಳೇಂದ್ರನ ಮೇಲೆ ಹಾಯ್ದು, ಅವನ ಗರ್ವಗಿರಿಗೆ ಪವಿಯಾಗಿ, ಪ್ರತಾಪಾರಣ್ಯಕ್ಕೆ ದಾವಾನಲನಾಗಿ ತನ್ನ ಉತ್ತುಂಗ ಶೌರ್ಯವನ್ನು ಮೆರೆದು, ಸೋತವನು ಸಂಧಿಗೆ ಸಿದ್ಧನಾಗಲು ತನ್ನ ಕ್ಷಮಾ ಗುಣವನ್ನು ಪ್ರಕಾಶಪಡಿಸಿ, ನಿರತಿಶಯ ಸ್ವರ್ಗೀಯ ಸೌಂದರ್ಯದಧಿದೇವತೆಯಂತಿದ್ದ ಸಿಂಹಳೇಂದ್ರನ ಪುತ್ರಿ ಸರ್ವಮಂಗಳಿಗೆ ಸೋತು, ಅವಳನ್ನು ಮದುವೆಯಾಗಿ ರಾಜಧಾನಿಗೆ ಹಿಂದಿರುಗುತ್ತಾನೆ. ಅಷ್ಟರಲ್ಲಿ ಸಿಂಧೂದೇಶದ ರಾಜ ಎರಡು ದಿವ್ಯಾಶ್ವಗಳನ್ನು ತಂದು ದೊರೆಗೆ ಕಾಣಿಕೆಯೊಪ್ಪಿಸುತ್ತಾನೆ ; ಒಂದು ಪವನಗಮನ, ಮತ್ತೊಂದು ಹರಿಣಗತಿ. ಅವು ಮುಂದಿನ ಕಥೆಯ ಗತಿಯನ್ನೆ ಬದಲಾಯಿಸುತ್ತವೆ ; ಕಾವ್ಯದ ಗುರಿಯನ್ನು ತ್ವರಿತಗೊಳಿಸುತ್ತವೆ. 'ಲೇಸನ್ನು ಮಾಡುವ ವಿಧಿಗೆ ಬಹುಪಥಗಳಂತೆ !' ವಿನಯಶೀಲನೂ ಮಿತ್ರೋತ್ತಮನೂ ವಿನೋಕಿಯೂ ಆದ ರಾಜಶೇಖರ ಅಶ್ವರೂಪದ ವಿಧಿವಿಲಾಸಕ್ಕೆ ಶರಣಾಗುತ್ತಾನೆ. ಮಿತ್ರ ಮಿತವಚನನ ಮಾತಿಗೆ ಸೊಪ್ಪು

ಹಾಕದೆ, ಪಳಗದ ಕುದುರೆಗಳನ್ನೇರಿ ವೈಹಾಳಿಗೆ ಹೋಗಲಣಿಯಾಗುತ್ತಾನೆ. ಸಾಹಸಾಲಂಕೃತನೂ ಧೀರೋದಾತ್ತನೂ ಶೌರ್ಯಶ್ರೀಮಂತನೂ ಆದ ರಾಜಕುಮಾರನಿಗೆ ಅಂಥ ಜಾತ್ಯಶ್ವಗಳನ್ನು ನೋಡಿದಾಗ ಕುತೂಹಲ ಕೆರಳದಿರುತ್ತದೆಯೇ ? ಪರಾಕ್ರಮ ಹೆಡೆಯೆತ್ತದಿರುತ್ತದೆಯೇ ? ವಿವೇಕ ಸೊರಗಿ, ಕೈಮಿಂಚಿ, ಕಾಲು ಜಾರುತ್ತದೆ. ಈಗ ಸ್ವಕೃತಾಪರಾಧದ ಫಲವನ್ನನುಭವಿಸಲೇ ಬೇಕು ; ಶಿವ ಶರಣನ ಕೊಲೆಗಾಗಿ ಪಶ್ಚಾತ್ತಾಪ ಪಡುತ್ತಾನೆ. ಎಂಥ ಶಿಕ್ಷೆಯನ್ನಾದರೂ ಅನುಭವಿಸಲು ಸಿದ್ಧನಾಗುತ್ತಾನೆ. ತಂದೆ ಕರೆಸಿ ಕೇಳಿದಾಗ ಅಪರಾಧವೆಲ್ಲ ತನ್ನ ದೆಂದು ಒಪ್ಪಿಕೊಂಡು ಮರಣದಂಡನೆಗೆ ಸಂತೋಷದಿಂದ ಸಿದ್ಧನಾಗುತ್ತಾನೆ.

ಕವಿ ಇವೆರಡು ಪಾತ್ರಗಳನ್ನು ಬೆಳೆಸಿರುವಂತೆ ಬೇರೆ ಪಾತ್ರಗಳನ್ನು ಬೆಳೆಸಿಲ್ಲ. ಮಿತವಚನ ವಯೋರೂಪಗುಣ ಪರಾಕ್ರಮ ನಯನೀತಿಗಳಲ್ಲಿ ರಾಜಶೇಖರನಿಗೆ ಸಮಾನ ; ರುಚಿ ಸಂಸ್ಕಾರಾಭಿರುಚಿಗಳಲ್ಲಿ ಇಬ್ಬರೂ ಸಮಾನಧರ್ಮಿಗಳು ; ಇಬ್ಬರೂ ಒಂದೇ ಶಕ್ತಿಯ ಎರಡು ಮುಖಗಳು. ಇಬ್ಬರಿಗೂ ಅಭೇದವನ್ನು ಕಲ್ಪಿಸಿ ಚಿತ್ರಿಸಿವಂತಿವೆ. ಸಮಯವೊಂದಾಗ ಮಿತವಚನ ಮಿತ್ರನಿಗೆ ವಿವೇಕ ಹೇಳಿ ತಿದ್ದಲೂ ಹಿಂಜರಿಯುವುದಿಲ್ಲ. ಮಿತ್ರನ ಸುಖದುಃಖಗಳಲ್ಲಿ ಸದಾ ಸಮಭಾಗಿ. ತಾನು ಹೇಳಿದ ವಿವೇಕ ರಾಜಕುಮಾರನಿಗೆ ಪರಿಣಾಮ ಕಾರಿಯಾಗದೆ ಅಶ್ವಾರೋಹಕ್ಕೆ ಸಿದ್ಧನಾದಾಗ ತಾನೂ ತುಟೆ ಪಿಟೆ ಕೈನ್ನದೆ ಹಿಂಬಾಲಿಸುತ್ತಾನೆ. ತನ್ನ ವಿವೇಕ ಮತ್ತು ಸ್ವಾತಂತ್ರ್ಯಗಳನ್ನು ಮಿತ್ರತ್ವಕ್ಕಾಗಿ ಸಮರ್ಪಿಸುತ್ತಾನೆ. ಕೊನೆಗೆ ಶಂಕರನ ಕೊಲೆಯ ಅಪರಾಧಕ್ಕೆ ತಾನೇ ಹೊಣೆ ನಿಲ್ಲುತ್ತಾನೆ. ಅಪರಾಧವನ್ನೊಪ್ಪಿಕೊಳ್ಳುವ ಔದಾರ್ಯದಲ್ಲಿ ಇಬ್ಬರಿಗೂ ಪೈಪೋಟಿ ನಡೆದು ರಾಜಶೇಖರ ಯಶಸ್ವಿಯಾದರೂ, ಮಿತವಚನ ಜೀವನದಲ್ಲಂತೂ



ಮರಣದಲ್ಲಿಯೂ ಅಂತೆಯೇ ಗೆಳೆಯನನ್ನು ಹಿಂಬಾಲಿಸಲು ಸಿದ್ಧನಾಗುತ್ತಾನೆ. ಅಮೃತವತಿ ರೂಪು ಯೌವನ ವಯೋಗುಣ ಈಶಭಕ್ತಿಗಳಲ್ಲಿ ಪತಿಗನುರೂಪಳಾದವಳು ಮತ್ತು ಸರ್ವದಾ ಪತಿಗನುಕೂಲಿಯಾದವಳು. ಎಷ್ಟೇ ರಾಜವೈಭವವಿದ್ದರೂ ಸಂತಾನಶೂನ್ಯವಾದ ಬಾಳು ಅಪ್ರಯೋಜಕವೆಂದು ಸ್ತ್ರೀ ಸಹಜವಾದ ಶೋಕ ಲಜ್ಜೆಗಳಿಂದ ಪರಿಮ್ಲಾನಳಾದವಳು ; ಗಂಡು ಕೂಸು ಹಡೆದಾಗ ಹಿರಿ ಹಿರಿ ಹಿಗ್ಗಿದರೂ ಸಾಕುಮಗನನ್ನು ಔರಸ ಪುತ್ರನಿಗೆ ಸಮನಾಗ ಕಂಡುಕೊಂಡ ಸಾಧ್ಯವಿರುವಳು. ಮಗನ ಮೇಲೆ ಅಪಾರವಾದ ಪ್ರೇಮವಿದ್ದರೂ, ಅವನು ಶಿವಶರಣ ಹೆಸರಾದ ಅಪರಾಧಕ್ಕೆ ಗುರಿಯಾದಾಗ ಅವನನ್ನು ಬರಸೆಳೆದು ಬಿಗಿದಪ್ಪಿ ಮೊಗವನ್ನು ನೋಡಿ ಲಲ್ಲಿಗೆಯ್ದು 'ಎನ್ನಾಳ್ವನ ಸತ್ಯಂ ಗೆಲೆ ನಿನ್ನ ಸುವಂ ಭಕ್ತ ಶಿಶುಗೆ ಕಂಡು ಚಿಂತೆಯದೇಕೆನ್ನ ಸುವೆ' ಎಂದು ಬೀಳ್ಕೊಟ್ಟ ಭಕ್ತಿಶಿರೋಮಣಿ. ದುರಂತದ ಮೇಲೆ ದುರಂತವೊದಗಿದಾಗ ತಾನೂ ಖಡ್ಗವನ್ನು ಸೆಳೆದು ಆತ್ಮಹತ್ಯೋದ್ಯಮಕ್ಕೆ ಸಿದ್ಧಳಾಗಿ ಶಿವಶಿವಾಣಿಯರನ್ನು ಭೂಮಿಗೆ ಸೆಳೆತಂದ ಭಕ್ತಿನಿಧಿ ಶಿವಶರಣೆ. ಮಂತ್ರಿ ಪತಿಮೋಹಿ ಹರಭಕ್ತ, ರಾಜನೀತಿವಿದ ಸಾತ್ವಿಕ, ಸರ್ವದರ್ಶಿ, ನಯವಿದ, ಧೈರ್ಯನಿಧಿ ; ಸರ್ವಕಾಲದಲ್ಲಿಯೂ ಸರ್ವಾವಸ್ಥೆಯಲ್ಲಿಯೂ ದೊರೆಯ ಭುಜಕ್ಕೆ ಭುಜಕೊಟ್ಟು ನಿಂತು ಪ್ರಭುಹಿತವನ್ನು ಕಾಯುವುದರ ಮೂಲಕ ಈಶಸೇವೆಯನ್ನು ಸಲ್ಲಿಸಿದ ಸ್ವಾಮಿನಿಷ್ಠ, ಶ್ರೀಮಂತ ಪತಿಯನ್ನೂ ಆರುಮಂದಿ ಮಕ್ಕಳನ್ನೂ ಕಳೆದುಕೊಂಡು ಹಠಾತ್ತನೆ ವಿಧವೆಯೂ ನಿರ್ಗತಿಕಳೂ ನಿರ್ಭಾಗ್ಯಳೂ ಆಗಿ, ಹೇಗೋ ಏಳನೆಯ ಬಸಿರನ್ನು ಳಿಸಿಕೊಂಡು ಬೆಳೆಸಿ ಪೋಷಿಸಿ ಆ ಮಗುವಿನಲ್ಲಿ ತನ್ನ ಬಾಳಿನ ಭವ್ಯಸ್ವಸ್ಥವನ್ನು ಕಾಣಲೆಳಸಿ, ಕೊನೆಗೆ ಮಗು ಆಕಸ್ಮಿಕ ಮರಣಕ್ಕೆ ತುತ್ತಾದಾಗ ಕಂಡವರೆಲ್ಲ ಅಯ್ಯೋ ಎನ್ನುವಂತೆ ಬಸಿರು ಬಡಿದುಕೊಂಡು

ಗೋಳ್ಗರೆದ ಶಿವಶರಣೆ ತಿರಿಕೊಳವಿನಾಚಿ ; ದೀರ್ಘ ತಪಸ್ಸಿನಿಂದ  
ನಿಖಿಲ ಸಿದ್ಧಿಗಳನ್ನು ಪಡೆದೂ ಮಾನವರಲ್ಲಿ ಅನುಕಂಪೆ ಸಹಾನು  
ಭೂತಿಗಳನ್ನಿಟ್ಟುಕೊಂಡಿದ್ದ ಚಿದ್ಭವ ಶಿವಾಚಾರ್ಯರು ; ವಿಧಿ  
ವಿಲಾಸವೆ ಪ್ರಾಣಿ ರೂಪವೆತ್ತಂತಿದ್ದು ಕಥೆಗೆ ಚಾಲಕ ಶಕ್ತಿಯಂತಿ  
ರುವ ಸರ್ವಾಕರ್ಷಣೀಯವಾದ ದಿವ್ಯಾಶ್ವತ್ಥವುಗಳು. ಒಂದೊಂದು  
ವೈಕ್ರಿಯ ಪ್ರಾಣಿಯ ಹೆಸರೂ ಸುಂದರ ಸುಭಗ ಅರ್ಥವುಯ.

ಸತ್ಯಸಂಧತೆ ನ್ಯಾಯನಿಷ್ಠುರತೆ ಪರಾನುಕಂಪೆ ನಿಷ್ಕಲ್ಮಷ  
ಪ್ರೇಮ ನಿರ್ವ್ಯಾಜ ಸ್ನೇಹ—ಇವು ಈ ಕಾವ್ಯದಲ್ಲಿ ನಿರೂಪಣೆ  
ಗೊಂಡಿರುವ ಕಲ್ಯಾಣ ಗುಣಗಳು ; ಇವೆಲ್ಲಕ್ಕಿಂತ ಮಿಗಿಲಾಗಿ  
ಶಿವಭಕ್ತಿ ಮತ್ತು ಪಂಚಾಕ್ಷರೀ ಮಹಿಮೆ ಇವುಗಳ ಪ್ರತಿಪಾದನೆ  
ಈ ಕೃತಿಯ ಪ್ರಧಾನ ಲಕ್ಷ್ಯ. ಎಲ್ಲಿಯೂ ಕಾವ್ಯಗುಣಕ್ಕೆ ಭಂಗ  
ಬರದಂತೆ, ರಸಾಭಾಸವಾಗದಂತೆ, ಪಾತ್ರಗಳ ಪೋಷಣೆ ಏರು  
ಪೇರಾಗದಂತೆ, ತನ್ನ ಗುರಿಯನ್ನು ಸಾಧಿಸಿದ್ದಾನೆ. ಏಕದೇವತಾ  
ಪಾರಮ್ಯವನ್ನಾಗಲಿ ಏಕಮತೀಯ ಸರ್ವೋತ್ಕೃಷ್ಟತೆಯನ್ನಾಗಲಿ  
ಪ್ರತಿಪಾದಿಸುವಾಗ ಕಾವ್ಯ ಸಾಮಾನ್ಯವಾಗಿ ಮತೀಯ ಪ್ರಕ್ರಿಯೆ  
ಗಳ ಮತ್ತು ತತ್ತ್ವಗಳ ಸಂಕೀರ್ಣತೆಯಿಂದ ಜಟಿಲವಾಗಿ ಪೆಡಸಾಗಿ  
ಶುಷ್ಕವಾಗಿ ಪರಮತಾನುಹೇಳನೆಯ ವಿಡಂಬನೆಯಾಗಿ ಪರಿಣಮಿ  
ಸುವುದುಂಟು. ಷಡಕ್ಷರಿ ಈ ವಿಷಯದಲ್ಲಿ ಸದಾ ಜಾಗ್ರತನಾಗಿದ್ದು  
ಕೊಂಡು ತನ್ನ ಹೆಜ್ಜೆ ಇಡದೆ ಕಾವ್ಯವನ್ನು ನಿರ್ಮಿಸಿ ಆ ಮೂಲಕ  
ರಸ ಸಿದ್ಧಿಯನ್ನೂ ಈಶ್ವರ ಸಾಕ್ಷಾತ್ಕಾರವನ್ನೂ ಪಡೆದ ವರಕವಿ.

### ೪ ವೃಷಭೇಂದ್ರವಿಜಯ

ವೃಷಭೇಂದ್ರ ವಿಜಯ ಷಡಕ್ಷರದೇವ ಕನ್ನಡದಲ್ಲಿ ಬರೆದ ಗ್ರಂಥ  
ಗಳಲ್ಲಿ ಎರಡನೆಯದು ; ರಾಜಶೇಖರ ವಿಳಾಸವನ್ನು ಬರೆದು ೨೨



ವರ್ಷಗಳಾದ ಮೇಲೆ ರಚಿತವಾದದ್ದು. ಶೃಂಗಾರ ರಸ ಪ್ರಪೂರ್ಣವಾದ ಕೃತಿಯನ್ನು ರಚಿಸಿದ ಕವಿಗೆ ಭಕ್ತಿ ಪ್ರಧಾನವಾದ ಮತ್ತು ಮತೀಯ ಪ್ರಕ್ರಿಯೆಗಳನ್ನೊಳಗೊಂಡ ಪುರಾಣವನ್ನು ಬರೆಯಬೇಕೆನ್ನಿಸಿರಬೇಕು. ತನ್ನ ಉದ್ದೇಶ ಸಾಧನೆಗೆ ವೀರಶೈವ ಮತೋದ್ಧಾರ ಕನೂ ನಂದೀಶ್ವರನ ಅವತಾರವೂ ಆದ ಬಸವಣ್ಣ ನವರ ಜೀವನ ಸಂಯೋಜಿಸಿತು. ಹಿಂದೆ ಹಲವಾರು ಕವಿಗಳು ವರ್ಣಕದಲ್ಲಿ ಹೇಳಿದ ಕತೆಯನ್ನು ಷಡಕ್ಷರಿ ವಸ್ತುಕದಲ್ಲಿ ರಚಿಸಿ ಬಸವಣ್ಣ ನವರ ಜೀವನದ ಮಹತ್ವ ಬೃಹತ್ವಗಳನ್ನು ಚಂಪೂವಿನ ಗಂಭೀರ ಶೈಲಿಯಲ್ಲಿ ವಿವರಿಸುತ್ತಾನೆ. ಪಾಲ್ಕುರಿಕೆ ಸೋಮನಾಥ ಆಂಧ್ರಭಾಷೆಯಲ್ಲಿ ರಚಿಸಿದ ಬಸವ ಪುರಾಣವನ್ನು ಭೀಮಕವಿ (೧೪ನೆಯ ಶತಮಾನ) ಕನ್ನಡದಲ್ಲಿ “ವರ್ಣಕ ಪ್ರಾಡಿ”ಯಿಂದ ಹೇಳುತ್ತಾನೆ. ಅದನ್ನೇ ಆಧಾರವಾಗಿಟ್ಟುಕೊಂಡು ಶಂಕರಾರ್ಯ ಸಂಸ್ಕೃತದಲ್ಲಿ ಪುರಾಣವನ್ನು ರಚಿಸುತ್ತಾನೆ. ತಾನು ಅದನ್ನೇ ಕನ್ನಡದಲ್ಲಿ ಮತ್ತೆ ಹೇಳುವುದಾಗಿ ಷಡಕ್ಷರಿ ತಿಳಿಸುತ್ತಾನೆ. ಆದರೆ ಹರಿ ಹರೋದಿತ ಮಾರ್ಗಾನುಯಾಯಿಯಾದ ಇವನು ಬಸವಣ್ಣ ನವರ ಸಂಬಂಧವಾದ ಕನ್ನಡ ಕೃತಿಗಳಲ್ಲಿ ಪ್ರಪ್ರಥಮವಾದ ಬಸವರಾಜ ದೇವರಗಳೆಯ ಹೆಸರನ್ನೇ ಇಲ್ಲಿ ಪ್ರಸ್ತಾಪಿಸಿಲ್ಲ. ಅದು ಪುರಾಣದ ಮಟ್ಟಕ್ಕೇರಲಿಲ್ಲವೆಂಬ ಭಾವನೆಯಿಂದ ಕೈಬಿಟ್ಟಂತೆ ಕಾಣುತ್ತದೆ. ಪ್ರತ್ಯೇಕವಾಗಿ ಹರಡಿರುವ ಪುರಾತನ ಶರಣರ ಸಂಬಂಧವಾದ ರಗಳೆಗಳನ್ನು ಬಸವರಾಜ ದೇವರಗಳೆಯೊಡನೆ ಸಮನ್ವಯಗೊಳಿಸಿದರೆ ಅದೂ ಪುರಾಣದ ಮಟ್ಟಕ್ಕೇರಬಹುದು. ಆದರೂ ಷಡಕ್ಷರಿ ಹರಿಹರನ ರಗಳೆಗಳನ್ನು ನೋಡಿದ್ದನೆನ್ನುವುದಕ್ಕೆ ಬಾಹ್ಯಾಂತರ ನಿದರ್ಶನಗಳು ಸಾಕಷ್ಟು ಸಿಗುತ್ತವೆ.

ವೃಷಭೇಂದ್ರವಿಜಯದ ಹೆಸರಿನಲ್ಲಿ ಬಸವಣ್ಣ ನವರ ಕಥೆ ಸೂಚಿತವಾಗಿದ್ದರೂ ಅದರಲ್ಲಿ ಅನೇಕ ಶರಣರ ಪರಿಚಯಾತ್ಮಕವಾದ ಕಥೆ

ಗಳು ಬರುತ್ತವೆ. ಇನರಲ್ಲಿ ಕೆಲವರು ಪುರಾತನರು, ಕೆಲವರು ಬಸವಣ್ಣನವರ ಸಮಕಾಲೀನರು. ಅಷ್ಟಾನರಣ ಷಟ್ಸ್ಥಲ ಧರ್ಮಾಧರ್ಮಸ್ವರೂಪ ಜೀವೇಶ್ವರ ವಿಚಾರ ಆಚಾರ ವ್ಯವಹಾರಾದಿ ಮತ ಸಂಬಂಧವಾದ ಪ್ರಕ್ರಿಯೆಗಳನ್ನು ತತ್ವವನ್ನು ಕಥೆಗಳ ಮೂಲಕ ಸಾಮಾನ್ಯರಿಗೂ ಸುಲಭವಾಗಿ ಗ್ರಾಹ್ಯವಾಗುವಂತೆ ವಿನರಿಸಿದೆ. ಬಸವಣ್ಣನವರ ಜೀವನ ಚರಿತ್ರೆಯ ಬಹು ಸೂಕ್ಷ್ಮತೆ ಮತ್ತು ಈ ಕಥೆಗಳ ಮೂಲಕ ಹರಿದು ಒಂದು ವಿಧವಾದ ಸಮಗ್ರತೆ ಐಕ್ಯತೆ ಮತ್ತು ಅವಿಚ್ಛಿನ್ನತೆಯ ಭಾವನೆಯನ್ನು ಮೂಡಿಸಲು ಪ್ರಯತ್ನಿಸಿದೆ. ಇಲ್ಲಿ ಕ್ರಿಯೆಗೆ ಪ್ರಾಧಾನ್ಯವಿಲ್ಲವಾದುದರಿಂದ ಕಥಾಸಂವಿಧಾನದಲ್ಲಿ ಜಾಣ್ಮೆಯನ್ನು ತೋರಿಸುವ ಅವಕಾಶವಿಲ್ಲ. ಕೆಲವು ಪನಾಡಗಳು ಹೊರತಾಗಿ ಬಸವಣ್ಣನವರ ಹಿರಿಯ ಬದುಕಿಗೆ ಸಂಬಂಧಿಸಿದ ಸಂಗತಿಗಳು ಸಾಕಷ್ಟಿಲ್ಲ. ಆ ಜೀವನಚರಿತ್ರೆಯೂ ಕಾಲಕಾಲಕ್ಕೆ ರೂಪಾಂತರಗೊಳ್ಳುತ್ತ ಬಂದಿದೆ; ಜನಮನಸ್ಸು ಬೆಳೆದಂತೆ ಅದೂ ವಿಕಾಸಗೊಂಡಿದೆ. ಷಡಕ್ಷರಿ ಹಿರಿಯ ಕವಿಗಳ ಜಾಡನ್ನು ಹಿಡಿದಿದ್ದರೂ ತನ್ನ ಕಾಲದಲ್ಲಿ ಬಸವಣ್ಣನವರ ಜೀವನ ವಿಚಾರ ಯಾವ ನಿಲುವಿಗೆ ಬಂದಿತ್ತೋ ಅದನ್ನು ದೃಷ್ಟಿಯಲ್ಲಿಟ್ಟುಕೊಂಡಿದ್ದಾನೆ.

ಮೊದಲಿಂದಲೂ ಕವಿಗಳು ಬಸವಣ್ಣನವರ ಜೀವನದ ಒಂದು ಮುಖವನ್ನು ಮಾತ್ರ ವಿನರವಾಗಿ ಕಂಡುಕೊಂಡು ಮತ್ತೊಂದರ ಕಡೆಗೆ ಹೆಚ್ಚು ಗಮನಕೊಟ್ಟಿಹಾಗೆ ಕಾಣುವುದಿಲ್ಲ. ಬಸವಣ್ಣನವರು ಪ್ರಥಮತಃ ಶರಣರು; ವೀರಶೈವ ಮತದ ಉದ್ಧಾರಕ್ಕಾಗಿ ಸಂಕಲ್ಪ ತೊಟ್ಟ, ಆ ಮಹತ್ಕಾರ್ಯವನ್ನು ಸಾಧಿಸುವುದಕ್ಕಾಗಿ ತಪೋಬಲ ಧನಬಲ ಜನಬಲಗಳನ್ನು ಕೂಡಿಸಿ ಕೃತಸಿದ್ಧರಾದ ಮಹಾಮುಹಿಮರು; ತಮ್ಮ ಜೀವನದ ಆ ಏಕೈಕ ಗುರಿಯನ್ನು ಯಶಸ್ವಿಯಾಗಿ ಸಾಧಿಸಿ, ಆ ಮೂಲಕ ಶಿವಸಾಯುಜ್ಯವನ್ನು ಪಡೆದ ಅವತಾರಪುರು



ಷರು. ಆದುದರಿಂದ ವೀರಶೈವ ಮತದ ಸಂಘಟನಾಕಾರ್ಯದೊಡನೆ ಅವರ ಜೀವನ ಹಾಸುಹೊಕ್ಕಾಗಿ ಹೆಣೆದುಕೊಂಡಿದೆ. ಅಷ್ಟೇ ಅಲ್ಲ, ಶರಣರ ಬಾಳಿನೊಡನೆ ಅವರ ಬಾಳೂ ಅವಿನಾಭಾವದಿಂದ ಲೀನವಾಗಿದೆಯೆಂದೂ ಹೇಳಬಹುದು. ಎಲ್ಲ ಆದರ್ಶ ಮಾನವರಂತೆ ಅವರ ಜೀವನವೂ ಕ್ಲೇಶಕಷ್ಟಗಳ ಮೂಷೆಯಲ್ಲಿ ಬೆಂದು ಕಾಳಿಕೆಯನ್ನು ಕಳೆದುಕೊಂಡು ಮಹೋಜ್ಜ್ವಲವಾಗಿದೆ. ಅವರು ಮಂತ್ರಿಯಾಗಿದ್ದಾಗ ಲೋಕೋಪಯೋಗವಾದ ಅನೇಕ ಕಾರ್ಯಗಳನ್ನು ಮಾಡಿರಬೇಕು. ಇವುಗಳ ವಿನರಣೆ ಅವರ ಜೀವನ ಚರಿತ್ರೆಯಲ್ಲಿ ಲಿಯೂ ಸಿಗುವುದಿಲ್ಲ ; ಒಂದೆರಡು ಕಡೆ ಮಾತ್ರ ಸೂಚ್ಯವಾಗಿ ಕಾಣುತ್ತವೆ.

ವೈಷಭೇಂದ್ರವಿಜಯದ ಕಥೆ ಹೀಗಿದೆ : ಬಾಗೆವಾಡಿಯಲ್ಲಿ ಮಂಡಗೆಯ ಮಾದರಸನೆಂಬ ಶೈವಬ್ರಾಹ್ಮಣ ತನ್ನ ಹೆಂಡತಿ ಮಾದಲಾಂಬಿಕೆಯೊಡನೆ ಹರಸಂಕೀರ್ತನೆ ಮತ್ತು ಸಮರ್ಚನೆಗಳಲ್ಲಿ ತಲ್ಲೀನನಾಗಿದ್ದನು. ಒಮ್ಮೆ ಮಾರ್ಕಂಡೇಯ ಶಿಲಾದಾದಿ ಚರಿತ್ರೆಗಳನ್ನು ಕೇಳಿದ ಮಾದಲಾಂಬಿಕೆ ತನಗೆ ಮಕ್ಕಳಿಲ್ಲದುವನ್ನು ನೆನೆದು ಹಂಬಲಿಸಿ ಬಿಸುಸುಯ್ದಳು. ಅನಂತರ ನಂದಿಕೇಶ್ವರ ಜನ್ಮಧಾರಣೆ ಮಾಡಿದಾಗ ಸಚರಾಚರ ವಸ್ತುಗಳೆಲ್ಲ ರೋಮಾಂಚಗೊಂಡುವು. ಕಪ್ಪಡಿಯ ಸಂಗಮೇಶ್ವರ ತಾನೇ ಬಂದು ಮಗುವಿನ ಹಣೆಯಲ್ಲಿ ವಿಭೂತಿಯನ್ನಿಟ್ಟು, ಕರ್ಣದಲ್ಲಿ ಮೂಲಮಂತ್ರವನ್ನು ತಿಳಿಸಿ, ಶಿಗದೀಕ್ಷೆಯನ್ನು ಕೊಟ್ಟು ಹೋದನು. ಮಗುವಿಗೆ ಅಷ್ಟಾಬ್ದ ಸಂಪ್ರಾಪ್ತವಾದಾಗ ಮೌಹೂರ್ತಿಕರನ್ನು ಕರೆಸಿ ಉಪನಯನ ಮಾಡಿಸಬೇಕೆಂದು ತಂದೆ ಆಲೋಚಿಸಿದನು. ಅದನ್ನು ರಿತ ಬಸವರಾಜ ಮುಗುಳ್ಳಗೆ ನಕ್ಕು "ಎಲೈ ತಾತ, ಮೂಢ ಜನರೊಡನಾಡಿ ನೀನೂ ಮೂಢತೆಗೆ ಪಕ್ಕಾದೆ;

ಸುರಗಂಗೆಯನುಳಿದು ಮುರೀಚಿಕೆಯನ್ನಿಂಟಲೆಳಸುವುದೆ ? ಹರ  
ದೀಕ್ಷೆಯಾಂತ ಮಹಿಮಂ ಪರದೀಕ್ಷೆಯನಾಸೆಗೆಯ್ವನೆ ?”

ಒಡಲುಪವಾಸದ ವರ್ಚಿಂ

ದಡದುದೊ ಘನವೈತ್ಯಮಕಟ ನಿನ್ನಯ ಶಿರಮಂ

ಮೃಡನೆನಗೆಸಗಿದ ದೀಕ್ಷೆಯ

ನೆಡೆಯೊಳ್ಳರಿದೀಗಳೇನನಾಳೋಚಿಸದೈ

ಎಂದು ನುಡಿದನು. ತಂದೆ ಮನನೊಂದು “ಮಗನೆ ಪಿರಿಯಗೆಲ್ಲ  
ರ್ನಡೆದ ನಡೆವಳಿಯನೊಲ್ಲನೆಂಬುದು ಬಲ್ಲತನಮಲ್ಲು ; ವರ್ಣಾಶ್ರಮ  
ಕ್ರಮದಿನಿದು ವೈದಿಕಶಿವಭಕ್ತಿಯನೇಕಂಗೆಯ್ದಾಚರಿಸಿ ಶಿವಕೃ  
ಪೆಯ ಪಡೆಯಲಕ್ಕು” ಎಂದು ಕೇಳಿಕೊಂಡನು. ಮಗ ಆ ಮಾತಿ  
ನಿಂದ ತೃಪ್ತನಾಗದೆ ಉಪನಯನಾದಿ ವೈದಿಕ ವಿಧಿವಿಧಾನಗಳನ್ನು  
ಧಿಕ್ಕರಿಸಿ “ಶಿವಪಂಚವರ್ಣಮಿರೆ ಬೇರೆ ವರ್ಣವೇಕೆ ? ಶಂಭುಪಾದಾ  
ಶ್ರಯವೊಂದವಿರತಮಿರೆ ಮಿಕ್ಕಾಶ್ರಮವೇಕೆ ? ಲಿಂಗಪೂಜೆಯ  
ಯಜ್ಞ ; ಅಷ್ಟೇ ಅಲ್ಲ,

ಎನಗೆ ಫಿತಂ ಮಹೇಶನಗಜಾತೆಯೆ ಮಾತೆ ಶಿವೈಕಭಕ್ತಿ ಸಂ  
ಜನಿತ ಮಹಾಸುಖಾನುಭವರೆನ್ನಯ ಬಾಧವರಿಂದುಮಾಳಿ ಲಾಂ  
ಛನಧರರೆನ್ನನಾಳ್ವಿಸಕೆ ನೇಮಿಸುವಾಣ್ಮರುಮೇಶ್ವರಾಂಘ್ರಿ ಸೇ  
ವನಮಸಮಾನ ಭಾಗ್ಯ ಮಮರ್ದೀಶ್ವರಭಕ್ತಿಯ ಮುಕ್ತಿ ಸಂಪದಂ

ಎಂದು ತಂದೆತಾಯಿಯರಿಗೆ ಸಮಾಧಾನ ಹೇಳಿ, ನಿಜಸಹೋದರಿ  
ನಾಗಲಾಂಬೆಯೊಡನೆ ಕಪ್ಪಡಿಗೆ ಹೊರಟನು. ದೂರದಿಂದಲೆ ಸಂಗ  
ಮೇಶ್ವರ ಗೃಹವನ್ನು ಕಂಡು ರೋಮಾಂಚಿತಗಾತ್ರನಾಗಿ ಧ್ಯಾನ  
ಪಾರಾಯಣನಾಗಲು ಈಶ್ವರ ಗುರುರೂಪವನ್ನು ತಾಳಿ ವೈದೋರಿ  
ಉಪದೇಶಿಸಿ ಹರಸಿದನು. ಬಸವೇಶ್ವರ ಆ ಉಪದೇಶವನ್ನು ಮತ್ತೆ  
ಮತ್ತೆ ನೆನೆಯುತ್ತ ತಪೋನಿರತನಾದನು.



ಮಾದಲಾಂಬಿಕೆಯ ತಮ್ಮನೂ ಕಲ್ಯಾಣದ ದೊರೆ ಬಿಜ್ಜಳನ ಮಂತ್ರಿಯೂ ಶಿವಭಕ್ತನೂ ಆದ ಬಲದೇವ ತನ್ನ ಮಗಳು ಗಂ ಗಾಂಬಿಕೆಗೆ ಯೌವನ ಪ್ರಾಪ್ತವಾದುದನ್ನು ನೋಡಿ, ಈಕೆಯ ಸೌಂದರ್ಯ ಸೌಶೀಲ್ಯಕ್ಕೆ ತಕ್ಕ ವರನಾವನೆಂದು ನಿಜ ಮನೋಹರಿಯೊಡನೆ ಯೋಚಿಸುತ್ತಿರುವಲ್ಲಿ ಬಸವೇಶ್ವರನ ನೆನಪು ಬಂದಿತು. ಅವನೇ ಕಪ್ಪಡಿಗೆ ಹೋಗಿ ಬಸವೇಶ್ವರನ ಸಮ್ಮತಿಯನ್ನು ಪಡೆದು ಕೊಂಡು ವಿವಾಹವನ್ನು ನೆರವೇರಿಸಿದನು. ಕೆಲವು ದಿನಗಳಲ್ಲಿ ಬಲದೇವ ಶಿವಾಸಾಯುಜ್ಯವನ್ನು ಪಡೆಯಲು, ಬಿಜ್ಜಳ ಬಸವೇಶ್ವರನನ್ನು ಕಪ್ಪಡಿಯಿಂದ ಕರೆಸಿ, ಅವನನ್ನು ಮಾವನ ಸ್ಥಾನದಲ್ಲಿ ನಿಲ್ಲಿಸಿದನು. ಒಡ್ಡೋಲಗದಲ್ಲಿ ಬಿದ್ದ ಹರಲಿಖಿತವನ್ನು ಯಾರೂ ಓದಲಾರದಿರಲು ಬಸವೇಶ್ವರ ತಾನೇ ಓದಿ ಬಿಜ್ಜಳನ ಗೌರವಾದರಗಳಿಗೆ ಪಾತ್ರನಾಗಿ, ನಾಡಿನ ಸೂತ್ರಧಾರಿಯಾದನು. ಬಸವಣ್ಣನವರ ಭಕ್ತಿ ವೈಭವವನ್ನೂ ಅವನ ಜಂಗಮಾರ್ಚನೆಯ ಔದಾರ್ಯವನ್ನೂ ಕೇಳಿ ನಾನಾ ಭಾಗದ ಶಿವಶರಣರು ಕಲ್ಯಾಣವನ್ನು ಸೇರಿದರು. ಪ್ರತಿನಿತ್ಯವೂ ಅನೇಕ ಲಕ್ಷ ಜನರಿಗೆ ಆರೋಗಣೆ ನಡೆಯುತ್ತಿತ್ತು. ಅಸೂಯಾಪರರೂ ಅಸಹಿಷ್ಣುಗಳೂ ಆದ ಪರಮತೀಯರು ಭಂಡಾರ ಸೂರಿಯಾಯಿತೆಂದು ದೊರೆಗೆ ದೂರಿತ್ತರು. ದೊರೆ ಬಂದು ನೋಡಿದಾಗ ಹೊನ್ನು ಇರಬೇಕಾದುದಕ್ಕಿಂತ ಅಧಿಕವಾಗಿದ್ದುದನ್ನು ನೋಡಿ ಬಸವಣ್ಣನವರ ಕ್ಷಮಾಪಣೆ ಬೇಡಿದನು.

ಇಲ್ಲಿಂದ ಮುಂದೆ ಬಸವಣ್ಣನವರ ಜೀವನಕ್ಕೆ ಸಂಬಂಧಿಸಿದ ಸಂಗತಿಗಳು ತೀರ ವಿರಳ. ಕೃತಕ ವೇಷದ ಶಿವಶರಣರ ಕೊರಳಿನಲ್ಲಿ ನಿಜವಾಗಿಯೂ ಲಿಂಗ ಕಂಡ ಪ್ರಸಂಗ, ದ್ರೌಪದಿಯ ಪ್ರಕರಣವನ್ನು ತುಸು ನೆನಪಿಗೆ ತರುವ ಗಂಗಾಂಬಿಕೆಯ ಸೀರೆ ಅಕ್ಷಯವಾದ ಪ್ರಕರಣ-ಮೊದಲಾದ ಪವಾಡಗಳು ಅಲ್ಲಲ್ಲಿ ಬರುತ್ತವೆ. ಶಿವಾಚಾರ

ಶಿವತತ್ತ್ವಗಳಿಗೆ ಸಂಬಂಧಪಟ್ಟಂತೆ ಚರ್ಚೆ ಜಿಜ್ಞಾಸೆಗಳು ಶರಣರ ಗೋಷ್ಠಿಯಲ್ಲಿ ನಡೆಯುತ್ತವೆ. ಅಲ್ಲಿ ಚೆನ್ನಬಸವ, ಅಲ್ಲಮಪ್ರಭು, ಸಿದ್ಧರಾಮ, ಅಕ್ಕಮಹಾದೇವಿ ಮೊದಲಾದ ಶರಣ ಶರಣೆಯರು ಭಾಗವಹಿಸುತ್ತಾರೆ. ಬಸವೇಶ್ವರ ವೀರಶೈವ ಸಮಾಜದ ಕೇಂದ್ರಸ್ಥಾನದಲ್ಲಿ ನಿಂತು, ಅದರ ಸಂಘಟನೆಯ ಸಂಕಲ್ಪವನ್ನು ಹೊತ್ತು, ಅದಕ್ಕೆ ಸಂಬಂಧಿಸಿದ ಎಲ್ಲ ವ್ಯವಸ್ಥೆಗಳಿಗೂ ತಾನೆ ಮೇಟೆಯಾಗಿ, ಶಿವಶರಣರ ನಾಡಿಯಾಗಿ ಲೋಕಸಂಗ್ರಹ ಕಾರ್ಯವನ್ನು ನೆರವೇರಿಸುತ್ತಾನೆ. ಕೊನೆಗೂ ಬಸವೇಶ್ವರನ ಮಹತ್ತರನಿರಿಯದ ಬಿಜ್ಜಳ ಚಾಡಿ ಕೋರರ ಮಾತುಕೇಳಿ ಅಲ್ಲಯ್ಯ ಮಧುವಯ್ಯರೆಂಬ ಶಿವಶರಣರ ಕಣ್ಣು ಕೀಳಿಸಿದಾಗ, ಕಲ್ಯಾಣದ ವಾಸ ರೋಸಿಹೋಗಿ, ಶಿವಗಣಗಳೊಡಗೂಡಿ ಕಪ್ಪಡಿಗೆ ಹೋಗಿ, ಸಂಗಮೇಶ್ವರನಲ್ಲಿ ಐಕ್ಯವಾಗುತ್ತಾನೆ. ಶಿವಶರಣರಿಗೆ ಅನ್ಯಾಯವೊದಗಿದಾಗ ದ್ರೋಹಿಗಳನ್ನು ನಾಶಮಾಡುವುದಾಗಿ ಪ್ರತಿಜ್ಞೆಮಾಡಿದ್ದ ಜಗದೇವ ಮಾಚಯ್ಯ ಚೌಡಯ್ಯಾದಿ ಶರಣರ ಆಜ್ಞೆಯ ಮೇರೆಗೆ ಬಿಜ್ಜಳನನ್ನು ಕೊಲೆ ಮಾಡುತ್ತಾನೆ.

ಇದು ಮುಖ್ಯ ಕಥೆ. ಇಲ್ಲಿ ಕಥೆಗಿಂತ ಕಥಾನಕಗಳೇ ಹೆಚ್ಚು. ವೃಷಭೇಂದ್ರವಿಜಯವನ್ನು ಈ ಕಥಾನಕಗಳಿಗಾಗಿಯಾದರೂ ಓದಬೇಕು. ಅಲ್ಲಲ್ಲಿ ಅತಿ ಮಾನುಷವಾದ ಸಂಗತಿಗಳು ತಲೆದೋರಿದರೂ, ಕೆಲವು ಕಥೆಗಳಲ್ಲಿ ಮಾನವೀಯತೆ ಪರಾಕಾಷ್ಠೆಯನ್ನು ಮುಟ್ಟಿದೆ. ಒಂದೊಂದು ತತ್ತ್ವಕ್ಕೆ ಒಂದೊಂದು ನೀತಿಗೆ ಒಂದೊಂದು ಕಥೆಯಿದೆ. ಆಧುನಿಕ ಸಣ್ಣ ಕಥೆಯ ಪ್ರಧಾನ ಲಕ್ಷಣವಾದ ಐಕ್ಯತ್ರಯವನ್ನು, ಅಂತ್ಯ ಪರಿಣಾಮವನ್ನು ಕೆಲವು ಕಥೆಗಳಲ್ಲಿ ಗಮನಿಸಬಹುದು. ಜಗತ್ತಿಗೆ ವೀರಶೈವ ಮತದ ಶ್ರೇಷ್ಠವಾದ ಕೊಡುಗೆ ಎಂದರೆ



ಕಾಯಕ ತತ್ತ್ವ. ಇದನ್ನು ವಿನಯಿಸುವ ಕಥೆಗಳು ಕೆಲವಿವೆ. ನಿದರ್ಶನಾರ್ಥವಾಗಿ ಕೆಳಗೆ ಒಂದೆರಡನ್ನು ಮಾತ್ರ ಸಂಗ್ರಹಿಸಿದೆ.

**ಮುಗ್ಧ ಸಂಗಯ್ಯನ ಕಥೆ :** ಕಲ್ಯಾಣದಲ್ಲಿ ಮುಗ್ಧ ಸಂಗಯ್ಯನೆಂಬ ಮಹಾತ್ಮ ಸ್ವೇಂದ್ರಿಯ ಲಿಂಗಯುತನಾಗಿ ದುರ್ವಿಷಯ ವಿದೂರನಾಗಿ ಶಿವಾರಾಧನೆಯಲ್ಲಿ ಕಾಲ ಕಳೆಯುತ್ತಿದ್ದನು. ಕುಸುಮಾಲೇಪನಗಳನ್ನು ಧರಿಸಿ ತಾಂಬೂಲಾದಿಗಳನ್ನು ಮೆದ್ದು ಸೂಳೆಗೆರಿಗೆ ಹೋಗುವ ವಿಟರನ್ನು ನೋಡಿ ಅದು ಶೂಲಿಪೂಜೆಯ ರೀತಿಯೆಂದು ಬಗೆದು, ಸೂಳೆಗೆರಿಗೆ ತನ್ನನ್ನು ಕಳಿಸಿಕೊಡುವಂತೆ ಬಸವಣ್ಣನವರನ್ನು ಕೇಳಿಕೊಂಡನು. ಅವನನ್ನು ಬಸವಣ್ಣ ಸುಗಂಧ ಮಾಲ್ಯ ಭೂಷಣ ರುಚಿರಾಚ್ಛಾದನಗಳಿಂದ ತಾನೆ ಸಿಂಗರಿಸಿ ಕಳಿಸಿಕೊಟ್ಟನು. ಸಂಗಯ್ಯ ಗಣಿಕಾವಾಟವನ್ನು ಹೊಕ್ಕು ಮಣಿಮಯ ಮಂದಿರದ ಬಂಧುರಾಂಗಣವನ್ನು ಪ್ರವೇಶಿಸಿ, ಸರ್ವಾಲಂಕಾರ ಮಂಡಿತವೂ ಸಕಲಭೋಗ ಪರಿಕರೋಪೇತವೂ ಆದ ಕಾಂಚನ ಮಂಚದ ಮೇಲೆ ಕುಳಿತು, ಕುಸುಮಾಯುಧನ ಕೂರಸಿಯಂತೆ ನಿಂತಿದ್ದ ಪಣ್ಯಾಂಗನೆಯನ್ನು ಕುರಿತು “ಎಲೆ ಭಕ್ತೆ, ನಿನ್ನ ಮೈಯ ಭಸಿತಾನುಲೇಪನವೆಲ್ಲಿ? ಕೊರಳ ರುದ್ರಾಕ್ಷಿಯೆಲ್ಲಿ? ತಲೆಯ ಜಟೆಯಲ್ಲಿ?” ಎಂದು ಕೇಳಿದನು. ಆ ವಿದಗ್ಧ ಸಂಗನ ಮುಗ್ಧೋಕ್ತಿಗೆ ಮಂದಸ್ಥಿತಿಯಾಗಿ “ದ್ವೀಪಾಂತರದಿಂದ ತಂದ ಹಳದಿಯ ಬಣ್ಣದ ಭಸಿತವನ್ನು ಲೇಪಿಸಿಕೊಂಡಿದ್ದೇನೆ; ಸ್ತೀರಾಂಬೋಧಿಯಲ್ಲಿ ಸಿಕ್ಕಿದ ನುಣ್ಣನೆಯ ಬಿಳಿಯ ರುದ್ರಾಕ್ಷಿಹಾರವನ್ನು ಧರಿಸಿದ್ದೇನೆ; ಬೆನ್ನು ಮೇಲೆ ನೇತಾಡುತ್ತಿರುವ ಜಡೆಯನ್ನು ನೋಡು; ಭವಿದೃಷ್ಟಿಪಾತ ವಾಗದ ಹಾಗೆ ಕೌಪೀನದಿಂದ ಸರ್ವಾಂಗವನ್ನು ಮುಚ್ಚಿದ್ದೇನೆ; ಶಿವಲಾಂಛನ ಧಾರಣರಾದ ಜಂಗಮರ ಸೇವಾರತಿಯಲ್ಲಿ ಸದಾನುರಕ್ತೆಯಾಗಿದ್ದೇನೆ.” ಎಂದು ಅರಿಸಿನ ಮುಕ್ತಾಹಾರ ನೀಲವೇಣಿ

ಮತ್ತು ಪಟ್ಟಿಯ ಸೀರೆಗಳನ್ನು ತೋರಿದಳು. ಸಂಗಯ್ಯ ಅದನ್ನೆಲ್ಲ ಕೇಳಿ ನೋಡಿ ಸಾಶ್ವರ್ಯನಾಗಿ ಶಿವಪೂಜಾಸಕ್ತಿಯನ್ನು ವ್ಯಕ್ತ ಪಡಿಸಿದನು. ಬಂದ ಅತಿಥಿಗಳನ್ನು ಅವರ ರುಚಿಯರಿತು ಮನವರಿತು ಸಂತೋಷಪಡಿಸುವುದೇ ತನ್ನ ಕರ್ತವ್ಯವೆಂದರಿತ ವಾರಾಂಗನೆ ಶಿವ ಪೂಜಾ ಸಾಮಗ್ರಿಯನ್ನು ಸಿದ್ಧ ಪಡಿಸಿದಳು. ಬೆಳಗಿನ ತನಕ ಅವನು ಶಿವಪೂಜೆಯನ್ನು ಮಾಡಿ ಸಂಭ್ರಮಾನ್ವಿತನಾಗಿ ಬಸವೇಶ್ವರನ ಬಳಿಗೆ ಬಂದು ಕಂಡುದನ್ನೆಲ್ಲ ಕಂಡಂತೆ ಮಾಡಿದುದನ್ನೆಲ್ಲ ಪ್ರತ್ಯಕ್ಷ ವಾಗುವಂತೆ ವಿವರಿಸಿ, ಸೂಳೆಗೆಯ್ತುವನ್ನು ಶ್ಲಾಘಿಸಿದನು. ಅವನ ಮುಗ್ಧತೆಗೆ ಬೆರಗಾದ ಬಸವಣ್ಣ ಅವನ ನಿಶ್ಚಲ ಭಕ್ತಿಯನ್ನೂ ನಿಷ್ಕಪಟವರ್ತನೆಯನ್ನೂ ಕೊಂಡಾಡಿದನು.

**ಬಿಜ್ಜ ಮಹಾದೇವಿಯ ಕಥೆ :** ಬಿಜ್ಜ ಮಹಾದೇವಿಯೆಂಬ ಮುಗ್ಧಭಕ್ತಿ ಒಮ್ಮೆ ಈಶ್ವರನ ತಬ್ಬಲಿತನವನ್ನು ಕುರಿತು ತುಂಬ ಮರುಗಿದಳು. ಈಶ್ವರನಿಗೆ ಜನನಿಯಿಲ್ಲ; ಪ್ರೇತಾವಾಸವೆ ಅವನ ನಿವಾಸ, ಜಡೆಗಟ್ಟಿದ ಶಿರ, ಕೆಂಪಡರ್ಪಕ್ಷಿ, ಧೂಳಿವಡೆದಂಗ, ಒಣಗಿದ ಮೆಯ್ಯ-ಇದು ಅವನ ರೂಪ. ತಾಯಿದ್ದರೆ ಮಗನ ತಲೆಮೇಲೆ ಸರ್ಪಗಳಿರುವುದನ್ನು ಸಹಿಸುತ್ತಿದ್ದಳೆ? ತಿರುಮಂಡು ಬಾಳುವುದನ್ನು ತಪ್ಪಿಸುತ್ತಿರಲಿಲ್ಲವೆ? ಆನೆ ಹುಲಿಗಳ ಚರ್ಮ ಧರಿಸಲು ಬಿಡುತ್ತಿದ್ದಳೆ? ಮನೆವಾರ್ತೆಯನ್ನೆ ಅಂಟಿಸಿಕೊಳ್ಳದೆ ಸದಾ ತೊಡೆ ಜಡೆಗಳಲ್ಲಿ ಹೆಂಡತಿಯಿರಲು ಅವಕಾಶಕೊಡುತ್ತಿದ್ದಳೆ? ಅಂದು ಪಾರ್ಥ ಶಿವನನ್ನು ಕಾಲಿಂದ ಒದೆದ; ಬೇಡ ಬಿರುಗಲ್ಲುಗಳಿಂದ ಹೊಡೆದ. ತಾಯಿದ್ದರೆ ಸುಮ್ಮನಿರುತ್ತಿದ್ದಳೆ? ಹೀಗೆಂದು ಹಲುಬಿ ಈ ದೇಸಿಗನಿಗೆ ತಾನೆ ತಾಯಾಗಿ ರಕ್ಷಿಸುತ್ತೇನೆಂದು, ಲಿಂಗವನ್ನೆ ಶಿಶುವೆಂದು ನಂಬಿ, ತೊಡೆಯಲ್ಲಿಟ್ಟುಕೊಂಡು ಲಲೈಸುತ್ತಿದ್ದಳು. ಲಿಂಗವೆ ಶಿಶುವಾಗಿ ಬಾಲಲೀಲೆಯಿಂದ ತಾಯಿಯನ್ನು ಸಂತೋಷಪಡಿಸು



ತ್ತಿತ್ತು; ಮಗುವನ್ನು ತೊಟ್ಟೆಲ್ಲರಿಟ್ಟು ಜೋ ಜೋ ಎಂದು ಹಾಡಿ  
ತೂಗಿ ಮಲಗಿಸುತ್ತಿದ್ದಳು. ಒಂದು ದಿನ ಆ ಶಿಶುರೂಪದ ಈಶ್ವರ  
ಅವಳ ಮಹಿಮೆಯನ್ನು ಪ್ರಕಟಿಸಬೇಕೆಂದು ಕಣ್ಣು ಮುಖ ಬೆರೆತು  
ಕೊಂಡಂತೆ, ಕೈಕಾಲು ತಣ್ಣಗಾದಂತೆ, ಹೊಟ್ಟೆ ಉಬ್ಬರಿಸಿದಂತೆ,  
ಮೊಲೆಯೊಲ್ಲದೆ, ಚಲನೆಯುಡುಗಿ ಮಲಗಿದನು. ದುರಂತಾನನ್ನೆ  
ಯಲ್ಲಿದ್ದ ಶಿಶುವನ್ನು ತಾಯಿ ನೋಡಿದ ಕೂಡಲೆ ಎದೆ ಹಾರಿತು,  
ಗಡಗಡನೆ ನಡುಗಿದಳು; ಬೆವತಳು, ಬಾಯಿ ಬಡಿದುಕೊಂಡು  
ಹೊಟ್ಟೆ ಮೋದಿಕೊಂಡು ಗೋಳೆರೆದಳು. ತನ್ನ ಶಕ್ತಿಯನ್ನೆಲ್ಲ ವಿನಿ  
ಯೋಗಿಸಿ ಸಕಲೌಷಧಿಗಳನ್ನು ಮಾಡಿಯಾಯಿತು. ಆದರೂ ಗುಣ  
ವಾಗಲಿಲ್ಲ. ರುಜೆಯಡಸಿ ನಡುಗುತ್ತಿರುವ ಮಗುವನ್ನು ನೋಡುವು  
ದಕ್ಕಿಂತ ಮರಣವೇ ಲೇಸೆಂದು ಕರವಾಳವನ್ನು ತೆಗೆದು ಕೊರಳಿಗಿ  
ಟ್ಟಳು. ಒಡನೆಯೆ ಚಂದ್ರಚೂಡ ನಿಜಾಕಾರದಿಂದ ಬಿಜ್ಜ ಮಹಾ  
ದೇವಿಗೆ ಕಾಣಿಸಿಕೊಂಡು, ವರ ಏನು ಬೇಕೆಂದು ಅವಳನ್ನು ಕೇಳಿ  
ದನು. “ನೀನು ಅರುಜನಾಗಿ ಸುಖವಾಗಿದ್ದರೆ ಅದೇ ನನಗೆ ಕೋಟಿ  
ವರ” ಎಂದು ಅವಳು ಉತ್ತರವಿತ್ತಳು. ಆಗ ಈಶ್ವರ ಅವಳನ್ನ ಪ್ಪಿ  
ಕೊಂಡು “ನಿನ್ನಂಥ ತಾಯಿಯಿರುವಾಗ ಈ ತನುವಿಗೆ ರುಜೆಯೆ  
ಲ್ಲಿಯದು ?” ಎಂದು ಹೇಳಿ ಅಂತರ್ಧಾನನಾದನು.

**ಮೋಳಿಗೆ ಮಾರಯ್ಯನ ಕಥೆ :** ಕಲ್ಯಾಣದಲ್ಲಿ ಮೋಳಿಗೆ  
ಮಾರಯ್ಯನೆಂಬ ಶಿವಶರಣ ಪ್ರತಿನಿತ್ಯ ಕಾಡಿಗೆ ಹೋಗಿ ಕಟ್ಟಿಗೆ  
ಕಡಿದುತಂದು ಮಾರಿ, ಬಂದ ಹಣದಿಂದ ಜಂಗಮರಿಗೂ ಇಕ್ಕಿ  
ತಾನೂ ಹೊಟ್ಟೆಹೊರೆಯುತ್ತಿದ್ದನು. ಬಸವಣ್ಣನವರ ಮನೆಯಲ್ಲಿ  
ಜಂಗಮರು ದಿವ್ಯ ಭೋಜನವುಂಡು ಸಂತೃಪ್ತಿಯಾಗದೆ ಮಾರಯ್ಯ  
ನಮನೆಗೆ ಹೋಗಿ ಅಂಬಲಿಯುಂಡು ತಣಿಯುತ್ತಿದ್ದರು. ಈ ಸಂಗತಿ  
ಯನ್ನು ಕೇಳಿದ ಬಸವಣ್ಣ ವೇಷ ಮರೆಸಿಕೊಂಡು ಮಾರಯ್ಯನಿಲ್ಲ

ದಾಗ ಅವನ ಮನೆಗೆ ಹೋಗಿ ತಾನೂ ಉಂಡು ತಣಿದು, ಮಾರಯ್ಯನ ಭಕ್ತಿಗೆ ಮಾರುಹೋಗಿ, ಎರಡು ಚಿನ್ನದ ತಟ್ಟೆಗಳನ್ನು ಬಚ್ಚಿಟ್ಟು ಹೊರಗೆ ಬಂದನು. ಮಾರಯ್ಯ ಮನೆಗೆ ಹಿಂದಿರುಗಿ ಶಿವಲಿಂಗಮೂರ್ತಿಯ ಬಳಿಯಿದ್ದ ತಟ್ಟೆಗಳನ್ನು ಕಂಡು, ಅವೆಲ್ಲಿಯವೆಂದು ಹೆಂಡತಿಯನ್ನು ಕೇಳಿದನು. ನಡೆದ ವೃತ್ತಾಂತವನ್ನು ತಿಳಿದು, ಅದೆಲ್ಲ ಬಸವಣ್ಣನ ಕಾರ್ಯವೆಂದು ನಿರ್ಣಯಿಸಿ 'ಕಾಷ್ಠ ವ್ರತದ ತನಗೆ ಚಿನ್ನದ ತಟ್ಟೆಗಳೇಕೆಂದು ಅವುಗಳನ್ನು ಜಂಗಮರಿಗೆ ಸಮರ್ಪಿಸಿದನು. ಇವನ್ನು ಕೇಳಿದ ಬಸವಣ್ಣ ಭಯದಿಂದ ಓಡಿ ಬಂದು ಮಾರಯ್ಯನನ್ನು ಸ್ತುತಿಸಿ ಕ್ಷಮಾಪಣೆಯನ್ನು ಬೇಡಿದನು.

ಮೇಲಣ ಮೂರು ಕಥೆಗಳಲ್ಲಿ ಮುಗ್ಧ ಭಕ್ತಿಯ ಮತ್ತು ಕಾಯಕ ವ್ರತದ ಮಹಿಮೆ ಪ್ರತಿಪಾದಿತವಾಗಿದೆ. ಹೀಗೆಯೇ ಕೋಳೂರು ಕೊಡಗೂಸು, ಬೇಡರ ಕಣ್ಣಪ್ಪ, ಮಡಿವಾಳ ಮಾಚಯ್ಯ, ಮಲ್ಲಣ ಕೆಂಭಾವಿ ಭೋಗಾರ್ಯ, ದೋಹರ ಕಕ್ಕಯ್ಯ ಮೊದಲಾದ ಶರಣರ ಕಥೆಗಳು ಒಂದೊಂದು ತತ್ವವನ್ನು ಪ್ರತಿಪಾದಿಸುತ್ತವೆ.

ವೃಷಭೇಂದ್ರವಿಜಯ ಜೀವನಚರಿತ್ರೆಯಾದುದರಿಂದವಸ್ತುವನ್ನು ಬದಲಾಯಿಸುವುದರಲ್ಲಿ ಕವಿ ಹೆಚ್ಚು ಸ್ವಾತಂತ್ರ್ಯವನ್ನು ವಹಿಸಲಾರನು. ಆದರೂ ದಾಷ್ಟಾರ್ಯವಿನಯಗಳು ಮತ್ತು ಅನೌಚಿತ್ಯತೋರುವ ಕೆಲವು ಸಂದರ್ಭಗಳನ್ನು ಮೂಲಕಥೆಗೆ ಹೆಚ್ಚು ಭಂಗಬಾರದಂತೆ ಮಾರ್ಪಾಟುಮಾಡಿಕೊಂಡಿದ್ದಾನೆ. ಮೂರು ವರ್ಷಕಾಲ ಮಾದಲಾಂಬೆ ಗರ್ಭಧಾರಣೆ ಮಾಡಿದ್ದಳೆನ್ನುವ ಬಸವಪುರಾಣದ ಸಂಗತಿಯನ್ನು ಲೋಕಾನುಭವಕ್ಕೆ ವಿರೋಧವಾಗದಂತೆ ಷಡಕ್ಷರಿ ಮಾರ್ಪಡಿಸಿದ್ದಾನೆ. ಗೃಹತ್ಯಾಗ ಸಂದರ್ಭದಲ್ಲಿ ಬಸವೇಶ್ವರ ತಂದೆಯೊಡನೆ ಮರ್ಯಾದೆ ಮೀರಿ ಮಾತಾಡಿದ ಹಾಗೆ ಬಸವಪುರಾಣದಲ್ಲಿ ಉಕ್ತವಾಗಿರುವುದನ್ನು ನಯವಿನಯ ವ್ಯಕ್ತವಾಗುವಂತೆ ಷಡರಿಕ್ಷ



ವಿನಾಸವಾಗಿದೆ. ಹೋತದ ಬಾಯಿಗೆ ಬಿಗಿಯುವ ಹುರಿಯೆಂದು ಮೌಂಜಿಯನ್ನು ಕಿತ್ತು ಬಿಸಾಡಿ ಉದ್ವಟತನದಿಂದ ಹೊರಟು ಹೋದ ಹಾಗೆ ಬಸವರಾಜ ದೇವರಗಳೆಯಲ್ಲಿ ಹೇಳಿದೆ. ಸಂಗಮೇಶ್ವರನ ಆಜ್ಞೆಯ ಮೇರೆಗೆ ಕಪ್ಪಡಿಯಿಂದ ಕಲ್ಯಾಣಕ್ಕೆ ಬಸವೇಶ್ವರನೇ ಬಂದಂತೆ ಬಸವರಾಜ ದೇವರಗಳೆಯಲ್ಲಿ ನಿರೂಪಿತವಾಗಿದ್ದರೆ, ಬಲದೇವ ಮಗಳನ್ನು ಮದುವೆನಾಡಿಕೊಡಲು ತಾನೇ ಬಸವೇಶ್ವರನನ್ನು ಕರೆತಂದುದಾಗಿ ವೃಷಭೇಂದ್ರ ವಿಜಯದಲ್ಲಿ ಹೇಳಿದೆ. ಬಿಜ್ಜಳನ ಕೊಲೆಗೆ ಆಜ್ಞೆಯಿತ್ತು, ಕಲ್ಯಾಣನಗರ ಹಾಳಾಗಲಿ ಎಂದು ಶಾಸಕೊಟ್ಟಂತೆ ಭೀಮಕವಿ ಹೇಳಿದರೆ, ಷಡಕ್ಷರಿ ಸಾಕ್ಷಾತ್ತಾಗಿ ಯಾವುದಕ್ಕೂ ಬಸವೇಶ್ವರನನ್ನು ಗುರಿ ಮಾಡುವುದಿಲ್ಲ. ಮಾಚಯ್ಯಾದಿ ಶರಣರ ಆಜ್ಞೆಯ ಮೇರೆ ಜಗದೇವ ಬಿಜ್ಜಳನನ್ನು ಕೊಂದುದಾಗಿ ಇಲ್ಲಿ ಹೇಳಿದೆ. ಬಸವೇಶ್ವರನ ಮಹಿಮಾತಿಶಯ ದೃಷ್ಟಿಯಿಂದ ಈ ಮಾರ್ಪಾಟುಗಳು ಸ್ವಾಗತಾರ್ಹವೆಂದು ಹೇಳಬಹುದು.

### ೫ ಶಬರ ಶಂಕರವಿಳಾಸ

ಶಬರಶಂಕರವಿಳಾಸ ಶಿವನ ಪಂಚವಿಂಶತಿ ಲೀಲೆಗಳಲ್ಲೊಂದಾದ ಕಿರಾತರುದ್ರ ಲೀಲೆಯ ವರ್ಣನೆಗಾಗಿ ರಚಿತವಾದ ಗ್ರಂಥ. ಇದು ಕವಿಯ ಮೂರನೆಯ ಕೃತಿ. ಈ ಕಾವ್ಯದ ಕಥಾನಸ್ತು ಸುಪ್ರಸಿದ್ಧವಾದುದು. ವ್ಯಾಸ ಮಹಾಭಾರತದಲ್ಲಿ ಈ ಕತೆ ಸಿಗುತ್ತದೆ. ಸಂಸ್ಕೃತದಲ್ಲಿ ಭಾರವಿ, ಕನ್ನಡದಲ್ಲಿ ಪಂಪ ಕುಮಾರವ್ಯಾಸ ವಿರೂಪಾಕ್ಷ ಪಂಡಿತ ಮೊದಲಾದ ಕವಿಗಳು ಈ ವಸ್ತುವನ್ನು ತಮ್ಮ ಕಾವ್ಯಗಳಲ್ಲಿ ಬಳಸಿಕೊಂಡಿದ್ದಾರೆ. ಅರ್ಜುನ ತಪಸ್ಸುನಾಡಿ ಕಿರಾತವೇಷದ ಈಶ್ವರನಿಂದ ಪಾಶುಪತಾಸ್ತ್ರ ಪಡೆದ ಕಥೆಯೇ ಈ ಕಾವ್ಯದ ವಸ್ತು.

ಶಬರ ಶಂಕರವಿಳಾಸದಲ್ಲಿ ಐದು ಆಶ್ವಾಸಗಳಿವೆ. ಪ್ರಥಮಾಶ್ವಾಸದಲ್ಲಿ ಈಶ್ವರನ ಒಡ್ಡೋಲಗದ ವರ್ಣನೆಯೂ, ದ್ವಿತೀಯಾಶ್ವಾಸದಲ್ಲಿ ಅರ್ಜುನನ ತಪಸ್ಸಿನ ವರ್ಣನೆಯೂ, ತಪೋಜ್ವಾಲೆಯಿಂದ ಬೆಂದಋಷಿಗಳಿಗೆ ಶಿವ ಅಭಯವಚನವಿತ್ತು ಸಂಗತಿಯೂ ಬರುತ್ತವೆ. ಶಿವ ಶಿನಾಣಿಯರು ಬೇಡ ಬೇಡಿತಿಯರಾಗಿ, ಪ್ರಮಥರೂ ದೇವಸ್ತ್ರೀಯರೂ ಬೇಡಪಡೆಯಾಗಿ ವನ್ಯವೃಗಗಳ ಬೇಟೆಗಾಗಿ ಇಂದ್ರಕೀಲ ಪರ್ವತಕ್ಕೆ ಹೊರಟ ವಿಷಯ ತೃತೀಯಾಶ್ವಾಸದಲ್ಲಿ ಬರುತ್ತದೆ. ಚತುರ್ಥಾಶ್ವಾಸದಲ್ಲಿ ಕಥೆ ಶಿಖರವನ್ನು ಮುಟ್ಟುತ್ತದೆ. ಇಂದ್ರಕೀಲದ ಕಂದರದಲ್ಲಿ ವಾಸಿಸುತ್ತಿದ್ದ ಮೂಕದಾನವನೆಂಬ ರಾಕ್ಷಸನು ಬೇಟೆಯ ಮಹಾರವವನ್ನು ಕೇಳಿ ವರಾಹರೂಪದಿಂದ ಹೊರಗೆ ಬರುತ್ತಾನೆ. ಭಯಂಕಾರಾಕಾರದ ಆ ಹಂದಿಯನ್ನು ನೋಡಿ ಕಿರಾತರು ದ್ರವನ ಪಡೆಯ ಬೇಡರು ಅದರ ಮೇಲೆ ಕವಿಯುತ್ತಾರೆ. ಹಂದಿ ರೋಷಾಟೋಪದಿಂದ ಮುನ್ನುಗ್ಗಿ ಸಿಕ್ಕಿದವರನ್ನೆಲ್ಲ ಸೀಳುತ್ತದೆ. ಅದರ ಆಟೋಪದ ಬೇಗೆಯನ್ನು ಸಹಿಸಲಾರದೆ ಹಿಮ್ಮೆಟ್ಟುತ್ತಿದ್ದ ಬೇಡಪಡೆಗೆ ಅಭಯವಿತ್ತು ಈಶ್ವರ ದಿವ್ಯಮಾರ್ಗಣದಿಂದ ಅದನ್ನು ಹೊಡೆಯುತ್ತಾನೆ. ತುಸು ಮೂರ್ಛಿತವಾದ ಹಂದಿ ಕೂಡಲೆ ಚೇತರಿಸಿಕೊಂಡು ಅರ್ಜುನನ ತಪೋಸ್ಥಾನಕ್ಕೆ ಓಡುತ್ತದೆ. ಅದರ ಅಬ್ಬರವನ್ನು ಕೇಳಿ ಕಣ್ಣು ಬಿಟ್ಟ ಪಾರ್ಥ ಆಶ್ರಮಕಂಟಕವಾದ ಹಂದಿಯನ್ನು ಹೊಡೆದು ನೆಲಕ್ಕುರುಳಿಸುತ್ತಾನೆ. ಅದರ ಬೆನ್ನ ಹಿಂದೆಯೇ ಬಂದ ಈಶ್ವರ ಸತ್ತ ಹಂದಿಯನ್ನು ತೆಗೆದುಕೊಳ್ಳುವಂತೆ ತನ್ನ ಕಡೆಯವರಿಗೆ ಆಜ್ಞೆ ಮಾಡುತ್ತಾನೆ. ತಾನು ಹೊಡೆದದ್ದು ಎಂದೂ ಅರ್ಜುನ ಅವರನ್ನು ತಡೆಯುತ್ತಾನೆ. ಕಿರಾತ ಪಾರ್ಥರಿಗೆ ಮಾತುಮಿಾರಿ ಕೈಕೈ ಕೂಡುತ್ತದೆ; ಒಬ್ಬರನ್ನೊಬ್ಬರು ಹಳಿಯುತ್ತಾರೆ; ಅಸ್ತ್ರೆಯುದ್ಧ ಮುಷ್ಟಿಯುದ್ಧಗಳಲ್ಲ ಅರ್ಜುನನ ಕೈ ಕಳಗಾಗುತ್ತದೆ. ಅಪ



ಮಾನದ ಚಿಂತಾಭಾರದಿಂದ ಕುಗ್ಗಿದ ಅರ್ಜುನ ಮಣಲಲಿಂಗವನ್ನು ಹೊತಿದು ಪೂಜೆಮಾಡಿ, ನವೋತ್ಸಾಹದಿಂದ ಕಿರಾತನನ್ನು ಮತ್ತೆ ಎದುರಿಸುತ್ತಾನೆ. ಮಣಲಲಿಂಗದ ಮೇಲಿನ ಹೂವುಗಳನ್ನು ಕಿರಾತನ ತಲೆಯ ಮೇಲೆ ಕಂಡು, ಅವನೇ ಪರಶಿವನೆಂದು ನಿರ್ಣಯಿಸಿ, ಅವನೊಡನೆ ಸೇರಿಸಿದ ಉದ್ಬಟತನಕ್ಕೆ ವ್ಯಸನಪಟ್ಟು ನಮಸ್ಕಾರ ಪೂರ್ವಕವಾಗಿ ಕ್ಷಮಾಪಣೆ ಯಾಚಿಸುತ್ತಾನೆ. ಪಂಚಮಾಶ್ವಾಸದಲ್ಲಿ ಶಿವ ಪಾರ್ಥನಿಗೆ ನಿಜರೂಪ ತೋರಿಸಿ ಪಾಶುಪತಾಸ್ತ್ರವನ್ನೂ ಪಾರ್ವತಿ ಅಂಜನಾಸ್ತ್ರವನ್ನೂ ಕೊಟ್ಟು ವಿಷಯ ಉಕ್ತವಾಗಿದೆ.

ಕಥಾಸಂವಿಧಾನ, ಸಂದರ್ಭಯೋಜನೆ ಮತ್ತು ಪಾತ್ರವೈಷಣೀಯನ್ನು ನೋಡಿದರೆ ಶಬರಶಂಕರ ವಿಳಾಸ ಮಹಾಭಾರತ ಮತ್ತು ಗಮಗಿನ ಭಾರತಗಳನ್ನು ನುಸರಿಸುವಂತೆ ಕಿರಾತಾರ್ಜುನೀಯವನ್ನನುಸರಿಸುವುದಿಲ್ಲ. ಕಿರಾತಾರ್ಜುನೀಯದಲ್ಲಿ ಬರುವ ಮೇನಕಾದಿ ಅಪ್ಸರೆಯರು ಅರ್ಜುನನ ತಪಸ್ಸನ್ನು ಭಂಗಪಡಿಸಿದ ಸಂಗತಿ ಶಬರ ಶಂಕರ ವಿಳಾಸದಲ್ಲಿ ಬರುವುದಿಲ್ಲ. ಶಬರ ಶಂಕರ ವಿಳಾಸಕ್ಕೂ ಕುಮಾರವ್ಯಾಸ ಭಾರತದ ಕೈರಾತ ಪ್ರಸಂಗಕ್ಕೂ “ವಿಷಯ ವಿನರಣೆಯಲ್ಲಿ ಸಂಗತಿಗಳ ಅನುಪೂರ್ವಿಯಲ್ಲಿ, ಅಷ್ಟೇ ಅಲ್ಲದೆ ಸಂಭಾಷಣೆಯ ತೆರದಲ್ಲಿಯೂ ಹಲಕೆಲವು ಹೋಲಿಕೆಗಳು ದೃಗ್ಗೋಚರವಾಗುವುವು.” ಶೈಲಿಯಲ್ಲಿಯೂ ಅಲ್ಲಲ್ಲಿ ಸಾಮ್ಯ ಕಾಣಬಹುದಾದರೂ ಷಡಕ್ಷರಿಯ ಪಾಂಡಿತ್ಯಶೈಲಿಯ ವೈಶಿಷ್ಟ್ಯದ ವೈಜಯಂತಿಯೆ ಸದಾ ಹಾರಾಡುತ್ತಿರುತ್ತದೆ. “ಇಲ್ಲಿ ಕಾಣುವುದು ಕುಮಾರವ್ಯಾಸನ ಭಾವಗಳ ಇಲ್ಲವೆ ಶೈಲಿಯ ‘ಮಕ್ಕಾಮಕ್ಕಿ’ ತೆರದ ಶುಷ್ಕಾನುಕರಣವಲ್ಲ; ವರ್ಣಕವನ್ನು ವಸ್ತುಕಕ್ಕೆ ತಿರುಗಿಸುವಲ್ಲಿ ಕಂಡುಬರುವ ಆತನ ಪುರುಷ ಹಸ್ತದ ಪ್ರಭಾವ.” ಈ ಮಾತು ಬಹುಮಟ್ಟಿಗೆ ನಿಜ.

ಈ ಕಾವ್ಯದಲ್ಲಿ ಕಥೆಗಿಂತ ವರ್ಣನೆಯೇ ಹೆಚ್ಚು. ಅಷ್ಟಾದಶ

ವರ್ಣನೆ ಪರಂಪರಾಗತವಾಗಿ ಕನ್ನಡದ ಎಲ್ಲ ಕವಿಗಳಿಗೂ ಅಂಟಿ ಕೊಂಡು ಬಂದಿರುವ ಹುಚ್ಚು. ಕಥೆಯ ಕ್ರಿಯೆಗೆ ಪಾತ್ರಪೋಷಣೆಗೆ ಅನಾನುಶ್ಯಕವಾದರೂ, ಶ್ರೋತೃಗಳಿಗೆ ತಲೆಚಿಟ್ಟು ಹಿಡಿಸುವಷ್ಟು ವರ್ಣನೆಗಳನ್ನು ತುರುಕುವುದು ನಡೆನುಬಂದ ಸಂಪ್ರದಾಯವಾಗಿವೆ. ಅಲ್ಲೊಬ್ಬ ಇಲ್ಲೊಬ್ಬ ವಾತ್ರ ಈ ಸಂಪ್ರದಾಯದ ಶೃಂಖಲೆಯಿಂದ ಪಾರಾಗಲು ಪ್ರಯತ್ನಿಸಿದ್ದಾರೆ. ಈ ವರ್ಣನೆಗಳಲ್ಲಾದರೂ ಸ್ವತಂತ್ರವಾದ ಪ್ರತಿಭಾವರ್ಷನವನ್ನಾಗಲಿ, ಕಲ್ಪನಾಚಾತುರ್ಯವನ್ನಾಗಲಿ, ಸೌಂದರ್ಯಾಭಿವ್ಯಕ್ತಿಯನ್ನಾಗಲಿ ಕಾಣುವುದು ಕಷ್ಟ. ಒಂದು ಮತ್ತೊಂದರ ಪಡಿಯುಚ್ಚು. ಅನೇಕ ಕಾವ್ಯಗಳ ಕಥೆ ಸಾಮಾನ್ಯವಾಗಿ ಸಮುದ್ರ, ಜಂಬೂದ್ವೀಪ, ಮೇರುಪರ್ವತ, ಪರ್ವತದಲ್ಲಿ ವಿಹರಿಸುವ ಖೇಚರ ಖೇಚರಿಯರು, ರಾಜಧಾನಿ, ಉಪನನ, ಅಲ್ಲಿಯ ಪಕ್ಷಿಗಳು, ರಾಜವೀಧಿ, ಅಂಗಡಿಗಳ ಸಾಲು, ಹೊವಾಡಿಗರು, ಸೊಳೆಗೆರಿ, ಕೋಟೆ, ಕಂದಕ, ಅರಮನೆ, ಒಡ್ಡೋಲಗ, ವಿನಾಹ, ರಾಜರಾಣಿಯರು, ಸಂತಾನ ಹೀನತೆಯ ಶೋಕ, ಸಂತಾನಪ್ರಾಪ್ತಿ, ಬಾಲಲೀಲೆ, ಚಂಪ್ರಕಾವಿಹಾರ, ಜೈತ್ರಯಾತ್ರೆ, ಗದ್ದೆ ಹೊಲಗಳು, ಪ್ರಸಾಶಾಲೆ ಮತ್ತು ಅಲ್ಲಿಯ ಪ್ರವುದೆಯರು, ಮೃಗಯಾವಿಹಾರ, ದ್ಯೂತ, ಷಡ್ಯತುಗಳು-ಈ ವರ್ಣನಾಶೃಂಖಲೆಗಳಿಂದ ಕೂಡಿರುತ್ತದೆ. ಷಡಕ್ಷರಿಯೂ ಈ ಸಂಪ್ರದಾಯಕ್ಕೆ ಹೊರತಾಗಿಲ್ಲ. ಶಬರ ಶಂಕರವಿಳಾಸದಲ್ಲಿ ಬರುವ ಮೇರುಪರ್ವತ, ಸಮುದ್ರ ಮತ್ತು ಬೇಟೆಯ ವರ್ಣನೆಗಳಲ್ಲಿ “ಕವಿ ಸಂಪ್ರದಾಯದ ಕಟ್ಟಿಗೆ ಸೋತಿದ್ದಾನೆ, ಜೋತಿದ್ದಾನೆ” ಕೆಲವು ವರ್ಣನೆಗಳು ಹಾಳತ ತಪ್ಪಿ, ತೂಕಮಾರಿ “ಬೇಸರಿಕೆ” ತರುವಂತಿವೆ; ಕಲ್ಪನಾಸುಂದರವಾದ ಕೆಲವು ವರ್ಣನೆಗಳ ದಂಡಕಾರಣ್ಯದಲ್ಲಿ ಕಥೆಯ ಗತಿ ದಾರಿ ತಪ್ಪಿ ಓದುಗ ತೊಳಲಿ ಬಳಲಿ ಬಸವಳಿಯಬೇಕಾಗುತ್ತದೆ. ಅಪರ ವಯಸ್ಸಿನಲ್ಲಿ ಬರೆದ ಕವಿಯು “ಈ



ಸಣ್ಣ ಕಾವ್ಯದಲ್ಲಿ ರಾಜಶೇಖರವಿಳಾಸದ ಪ್ರಸನ್ನತೆಯಾಗಲೀ, ವೃಷಭೇಂದ್ರ ವಿಜಯದ ಗಾಂಭೀರ್ಯವಾಗಲೀ ಇಲ್ಲ," ಎಂದು ಧಾರಾಳವಾಗಿ ಹೇಳಬಹುದು.

## ೬ ವರ್ಣನೆ ಮತ್ತು ರಸನಿರೂಪಣೆ

ಈ ಮೂರು ಕೃತಿಗಳ ಸ್ಥೂಲಪರಿಚಯದಿಂದ ಷಡಕ್ಷರ ದೇವನ ವ್ಯಕ್ತಿತ್ವದ ಮಹೋನ್ನತಿ ಮತ್ತು ಕಾವ್ಯಸಂಸ್ಕೃತಿಗಳು ಸುಸ್ಪಷ್ಟವಾಗಿ ಗೋಚರವಾಗುತ್ತವೆ. ಪ್ರತಿಭೆ ಕಲ್ಪನಾ ಚಾತುರ್ಯ ಮತ್ತು ವಾಕ್ಯಕ್ತಿ ದ್ವೈವದತ್ತವಾಗಿ ಬಂದಿದ್ದುವು. ವ್ಯಾಸವಾಲ್ಮೀಕಿ ಭಾಸ ಕಾಲಿದಾಸ ಭಾರವಿ ಮೊದಲಾದ ಸಂಸ್ಕೃತಕಾವ್ಯ ಪ್ರಪಂಚದ ಕವಿಸಮ್ರಾಟರ ಮತ್ತು ಪಂಪ ರನ್ನ ಹರಿಹರ ಕುಮಾರವ್ಯಾಸ ವಿರೂಪಾಕ್ಷಪಂಡಿತ ಮೊದಲಾದ ಕನ್ನಡ ಕವಿ ಕುಲಶ್ರೇಷ್ಠರ ಕೃತಿಗಳ ಗಾಢಪರಿಚಯದಿಂದ ಲಬ್ಧವಾದ ಪಾಂಡಿತ್ಯದಿಂದ ಪ್ರತಿಭೆ ಕಲ್ಪನಾಚಾತುರ್ಯಗಳು ಸಂಸ್ಕಾರಗೊಂಡು ವಾಕ್ಯಕ್ತಿ ಹೊಸ ಮೆರುಗು ಪಡೆದಿತ್ತು ; ತವೋಬಲದಿಂದ ಈ ಶಕ್ತಿಗಳೆಲ್ಲ ಮಹಿಮಾನ್ವಿತವಾಗಿದ್ದುವು. ಜೊತೆಗೆ ಅರಮನೆ ಗುರುಮನೆಗಳ ಸಂಪರ್ಕದಿಂದ ಅಸಾಧಾರಣವಾದ ಲೋಕಾನುಭವವೂ, ಮಾನವ ಹೃದಯದ ಆಳ ವಿಸ್ತಾರಗಳನ್ನರಿಯುವ ಸೂಕ್ಷ್ಮಗ್ರಹಣಶಕ್ತಿಯೂ, ಮಾನವ ಸಂಸ್ಕೃತಿಯ ಜೀವಾಳವಾದ ವಿನಯ ಸೌಜನ್ಯ ಪರೇಂಗಿತಜ್ಞತೆಯ ಮೊದಲಾದ ಗುಣ ವಿಶೇಷಗಳೂ ಸಂಪ್ರಾಪ್ತವಾಗಿ, ಅವನ ಸಹಜ ಶಕ್ತಿ ಪ್ರವೃತ್ತಿಗಳು ಪರಿಷ್ಕಾರಗೊಂಡಿದ್ದವು. ಪಂಚಾಕ್ಷರಿಮಹಿಮೆ ಶಿವಶರಣರ ಕಥಾಲಾಪ ಮತ್ತು ಶಿವ ಪಂಚವಿಂಶತಿಲೀಲಾ ವರ್ಣನೆಯ ಮೂಲಕ ಪರಮಾರ್ಥವನ್ನು ಸಾಧಿಸುವುದರ ಜೊತೆಗೆ ಕಾವ್ಯಾರ್ಥವನ್ನೂ ಸಾಧಿಸುವುದು ಕವಿಯ ಪ್ರಧಾನೋದ್ದೇಶ.

ಪುರಾತನ ಲಾಕ್ಷಣಿಕರ ಸಂಪ್ರದಾಯದ ಸೂತ್ರದಿಂದ ಕಟ್ಟುಗೊಂಡು ಅಷ್ಟಾವಶವರ್ಣನೆ, ಯನುಕರೂಪಕ ವಿರೋಧಾಭಾಸ ಪರಿಸಂಖ್ಯೆ ಶ್ಲೇಷಾದ್ಯಲಂಕಾರಗಳ ಜೋಡಣೆ ಮತ್ತು ನವರಸ ನಿರೂಪಣೆ ಕಾವ್ಯದ ಶೋಭೆಗೆ ಅತ್ಯಾವಶ್ಯಕವೆಂದು ತಿಳಿದು, -ಬಹುಶಃ ಪಂಡಿತ ಮಾನ್ಯನಾಗಬೇಕೆಂಬ ಭ್ರಮಾಬುದ್ಧಿಯಿಂದ —ಒಮ್ಮೊಮ್ಮೆ ತನ್ನ ಸ್ವಾತಂತ್ರ್ಯವನ್ನು ಸೂರೆಗೊಟ್ಟು ಕಥೆಯ ಕ್ರಿಯೆ ತತ್ತರಿಸುವಂತೆ, ಔಚಿತ್ಯಮೀರಿದ ವರ್ಣನೆಗಳ ಬಾಡಬಕ್ಕದ ಮುಳ್ಳುಗಳು ಪ್ರತಿಭೆ ಯನ್ನು ಸುತ್ತಲೂ ಪರಚುತ್ತಿದ್ದರೂ, ತದೇಕ ಗುರಿಯನ್ನು ತಲುಪಲು ಯತ್ನಿಸಿ ಸಾಕಸಕವಿಷಡಕ್ಷರಿ. 'ದೇಶಿ'ಯಲ್ಲಿ ಸರಾಗವಾಗಿ ಕಾವ್ಯರಚನೆ ಮಾಡಬಲ್ಲ ಶಕ್ತಿ ಸಾಮರ್ಥ್ಯವಿದ್ದರೂ, 'ಮಾರ್ಗ'ಯ ಕಡೆ ವಾಲಿದ, ವರ್ಣಕದ ಸರಳರೀತಿ ಹಿಡಿಸದೆ ವಸ್ತುಕದ ಓಜೋನ್ವಿತ ಶೈಲಿಯ ಜಾಡನ್ನು ಹಿಡಿದ ಪಂಡಿತಕವಿ ಅವನು. ವಸ್ತುಕವಾಗಲಿ ವರ್ಣಕವಾಗಲಿ, ದೇಶಿಯಾಗಲಿ ಮಾರ್ಗಿಯಾಗಲಿ ಷಡಕ್ಷರಿಯಂಥ ಪ್ರತಿಭಾವಂತಕವಿ ಹರಿಹರನಂತೆ ಕಾವ್ಯರಚನೆಯಲ್ಲಿ ಸ್ವಾತಂತ್ರ್ಯವನ್ನು ವಹಿಸಿದ್ದರೆ ಕ್ರಾಂತಿಪುರುಷನಾಗಬಹುದಿತ್ತು. ಆದರೂ ಅವನ ಕಾವ್ಯಗಳು ಅವನ ಶಕ್ತಿ ಸಾಮರ್ಥ್ಯಗಳಿಗೆ ಪಾಂಡಿತ್ಯ ಸಾಹಸಗಳಿಗೆ ಜೀವಂತಸಾಕ್ಷಿಗಳಾಗಿರುತ್ತವೆಯೆಂಬುದರಲ್ಲಿ ಸಂದೇಹ ಲೇಶವಿಲ್ಲ.

ವರ್ಣನೆಗಳು ಕಥಾಕ್ರಿಯೆಗೆ ಅಡ್ಡಿಬರುವುದರಿಂದ, ಪಾತ್ರ ಪ್ರೋಷಣೆಗಾಗಲಿ ಸನ್ನಿವೇಶ ರಚನೆಗಾಗಲಿ ಅನುಕೂಲವಲ್ಲದುದರಿಂದ, ಅವು ಅತಿಯಾದುವೆಂದು ಮೇಲೆ ಹೇಳಿತು. ಆದರೆ ಅವುಗಳಲ್ಲಿ ಕಾಣಬರುವ ಕಲ್ಪನಾ ವಿಲಾಸ, ವಸ್ತುನಿಷ್ಠವಾದ ಗುಣಜ್ಞತೆ, ಪ್ರಕೃತಿವ್ಯಾಪಾರಗಳ ಸಹಜನಿರೂಪಣೆ ಅವನ ಪ್ರತಿಭೆಗೆ ನಿವರ್ಶನವಾಗಿವೆ. ಇದು ಚಳಿಗಾಲದ ವರ್ಣನೆ :



ನಡುಕಂ ಕ್ಷೆ ಮೀರೆ ದಂತಚ್ಛದ ಮೊಡೆದು ಹುಹುಧ್ವಾನಮುಂ ಪೊಣ್ಣೆ  
 ಮೆಯ್ಯೊ  
 ಳ್ಬಿಡದೆತ್ತಂ ತೋರೆ ರೋಮೋದ್ಗ ಮಮಮದೀರೆ ಸೀತ್ಕಾರಮಂಗೈ  
 ವೆರಲ್ಕಾಲ್  
 ಕಡಿವೆತ್ತಂತಾಗೆ ತಳ್ಳೈಕಿಲ ಭರದೆ ಪಡಲ್ಪಟ್ಟು ಗೇಣಾಗಿ ಪಾಂಥ  
 ತ್ತೊಡೆ ತೋಳ್ಳ ಳ್ಳುಡೆ ಜಾನುಪ್ರಹಿತ ಶಿರರದೇನಿದರೋ  
 ಶೀತಭೀತರ್

ಚಳಿಗಾರದೆ ಪೇರಾಲದ  
 ಕೆಳಗಿರ್ಪನಿತರೊಳೆ ಚಪಳಕಪಿ ನಿಡುಗೋಡಂ  
 ಸೆಳೆದಲುಗೆ ಸೊಸುವೆಲೆವನಿ  
 ಗಳಿನೊರ್ವಂ ನನೆದು ನಡುಗಿ ಸಿಡಿಮಿಡಿಗೊಂಡಂ

ಅಧಿಕವಾದ ಚಳಿಯಿಂದ ಮೈಯೆಲ್ಲ ನಡುಗುವುದು, ಹೆಲ್ಲು ಕಡಿ  
 ಯುವುದು, ಕೈಕಾಲುಗಳನ್ನು ಕಚ್ಚುತ್ತಿರುವಂತೆ ಅನುಭವವಾಗು  
 ವುದು, ತೋಳು ತೊಡೆ ಒಂದಾಗಿ ಶಿರ ಅವುಗಳನ್ನು ಕೂಡಿ ದೇಹ  
 ವೆಲ್ಲ ಗೇಣುದ್ದವಾಗುವುದು—ಇದೆಲ್ಲ ಮಾಗಿಯಕಾಲದ ಸಹಜ  
 ಚಿತ್ರ ; ಇದರಲ್ಲಿ ಅತಿಶಯವಿಲ್ಲ, ಅಲಂಕಾರವಿಲ್ಲ. ಇದನ್ನು ಓದಿದ  
 ವನಿಗೆ ಚಳಿಗಾಲದ ಭೀಕರತೆ ಮನದಟ್ಟಾಗದಿರದು.

ಬೆಳುದಿಂಗಳಿಂದಕೂಡಲೆ ಒಬ್ಬೊಬ್ಬನ ಮನಸ್ಸಿನಲ್ಲಿ ಒಂದೊಂದು  
 ತೆರನಾದ ಭಾವವೀಚಿಗಳೇಳುವುದು ಸಹಜ ; ಕಲ್ಪನೆಯ ಪಕ್ಷಿ  
 ರೆಕ್ಕೆಗೆದರಿ ಮೈಮೆಯಾತ್ರಿಯಾಗುವುದುಂಟು. ಆಗ ಮಾತು  
 ಕಲ್ಪನಾಗರ್ಭಿತವಾಗಿ ಅಲಂಕಾರಮಯವಾಗುತ್ತದೆ. ಕವಿ ಬೆಳು  
 ದಿಂಗಳ ಸ್ವರೂಪ ಸ್ವಭಾವವನ್ನು ವೈಯಾಕರ್ಷಣ ಮೂಲಕ ಸೂಚಿಸು  
 ತಾನೆ.

ಮಿಸುಪ ನಿಶಾನಿತಂಬಿನಿಗೆ ಬೆಳ್ಳೆಡೆಯಾದುದು ಭಾನುರೋಚಿಯಿಂ  
 ಬಸವಳಿದೀ ಧರಾಂಗನೆಗೆ ಚಂದನಶೇಖನಮಾದುದುಬುಜ  
 ಪ್ರಸರದಗತ್ಯೆಯಿಂ ನೆಗೆದ ತುಂಬಿಗೆ ಮಲ್ಲಿಗೆ ಮಾಲೆಯಾದುದಾ  
 ಪಸಿದ ಚಕೋರಿಗಳ್ಳೆ ಸುಧೆಯಾದುದು ಕಾಂತಿ ಸುಧಾಮಯೂಖನಾ

ನೊಗೆ ನೊಗೆದೀಟಿಯಿಾಟಿ ತನುಮಧ್ಯಕೆ ತಳ್ಳದೆ ಸುತ್ತಿ ಸುತ್ತಿವೇ  
 ಜೆಗೆ ಮಿಗೆ ಸೂಡಿ ಸೂಡಿ ಲಲಿತಾಂಗದೊಳೊಯ್ಯ ನೆಪೂಸಿ ಪೂಸಿ ಮೆ  
 ಳ್ಲಗೆ ಬಿಡದೆಬ್ಬಿಯೆಬ್ಬಿ ಬಗೆಮಾಮ ಮುಳುಗಿ ಮುಳುಗಿ ಕೇತುಕಂ  
 ಬಗೆಗೊಳೆ ನೋಡಿ ನೋಡಿ ನಲಿದತ್ತ ಬಳಾಜನಮಚ್ಚ ಜೊನ್ನಮಂ

ಈ ಪದ್ಯಗಳು ಬೆಳುದಿಂಗಳ ಸ್ವಚ್ಛತೆ, ಪ್ರಶಾಂತತೆ, ತಣ್ಣಿಂಪು  
 ಗಳನ್ನು ಮನಸ್ಸಿಗೆ ತಂದು ಕೊಟ್ಟು ಓದುಗರ ಕಲ್ಪನಾ ಕುತೂಹಲ  
 ವನ್ನು ಕೆರಳಿಸಿ ಬೇರೊಂದು ಲೋಕಕ್ಕೆ ಕೊಂಡೊಯ್ದರೆ, ಕೆಳಗಣ  
 ಪದ್ಯ ಭೀಕರತೆ ಅಶಾಂತಿ ಕಳವಳಗಳ ಭಾವವನ್ನು ತಂದುಕೊಡು  
 ತ್ತದೆ. ರಾಜಶೇಖರನ ಚಂದ್ರಿಕಾ ವಿಹಾರ ಸಮಯದ ಸಂದರ್ಭದಲ್ಲಿ  
 ಇದು ಅಪ್ರಕೃತವೆಂದು ತೋರುತ್ತದೆ.

ಇದು ತಮಮೆಂಬ ಶುಬರಧಿಯಂ ಸಲೆ ಪೀರ್ವ ಮಹಾರ್ವವಹ್ನಿಯೋ  
 ಇದು ತಮಮೆಂಬ ಕರ್ಪಿಡಿದ ಕಾನನಮಂ ಸುಡುವನ್ನಿ ಪಿಂಡನೋ  
 ಇದು ತಮಮೆಂಬ ಕೃಷ್ಣ ಭುಜಗವ್ರಜಮಂ ತನೆ ಕೊಲ್ವ ತಾಕ್ಷ್ಯಮೋ  
 ಇದು ತಮಮೆಂಬ ರಕ್ಕಸನಿಕ್ಕುವ ಚಕ್ರನೊ ಚಂದ್ರಬಿಂಬನೋ

ಕತ್ತಲಿಡಿದ ಆಕಾಶದಲ್ಲಿ ನಕ್ಷತ್ರಗಳು ಹೇಗೆ ಮಿನುಗುತ್ತಿದ್ದುವೆಂಬು  
 ದನ್ನು ಕವಿ ಹೇಳುವ ರೀತಿಯಿದು :

ಇಡಿದ ತಮಮೆಂಬ ಜಗುನೆಯ  
 ಮಡುವಿನ ಮಧ್ಯದೊಳೆ ಸುಳಿವ ಮೀಂಗಳಿನೆಂಬಂ  
 ತಿಡಿಕಿರಿದು ತುರುಗಿ ಮಿರುಗುತೆ  
 ಕಡುಸೊಗಸಂ ಪಡೆದುವರರೆ ತಾರೆಗಳಾಗಳ್



ನಕ್ಷತ್ರಗಳು ಕತ್ತಲಿನ ಮಡುವಿನಲ್ಲಿ ಸುಳಿದಾಡುತ್ತಿರುವ ಮೀನುಗಳಂತೆ ! ಮೀನುಗಳನ್ನು ಡೊಂಬನಿಗೆ ಹೋಲಿಸಿ ಕಲ್ಪಿಸಿರುವ ಚಿತ್ರ ತುಂಬ ಸೊಗಸಾಗಿದೆ :

ಕುವಳಯ ಕುಟ್ಟಳಾವಳಿಯ ಪೆರ್ಗಲೆಯಂ ನೆಗೆದೇರಿ ಲಾಗಿಸು  
ತ್ತೆ ವನಜವಲ್ಲರೀ ನಿಬಿಡ ಕಂಟಕ ಸೂಚಿ ನಿಬದ್ಧ ಯಂತ್ರದೊ  
ಳ್ತವೆ ನುಸುಳ್ಳೇರಿ ಪಾಸೆವಿಳಿಯೊಳ್ಳರಿದಾಡಿ ತರಂಗ ಸಂಘಸಂ  
ಭವ ರವನಾದ್ಯ ಕಾಡಿದುದು ಕೂಡೆ ಝಷಂ ಪೊಸಡೊಂಬನೆಂಬಿನಂ

ಬೇಡಪಡೆಯ ಅಬ್ಬರವನ್ನು ಕೇಳಿ ರೋಷಾವೇಶಯುತವಾದ ಹುಲಿಯ ವರ್ಣನೆ ಓದುಗರ ಮನಸ್ಸಿನಲ್ಲಿ ಜೀವಂತವಾದ ಸಹಜ ಚಿತ್ರವನ್ನು ಮೂಡಿಸದಿರದು.

ಕುಸಿದ ಪರಾಂಗಮುಜ್ವಳಿತ ಪಿಂಗಳ ಲೋಚನಮುಗ್ರದಂಷ್ಟಮಾ  
ಪ್ಪೆಸೆವ ಮನಂ ಧರಿತ್ರಿಯೊಳೆ ಚಾಲಿಪ ಬಾಲಮಗುವರ್ವಿಪಾನನಂ  
ನಸುನೆಗೆದಿದ್ದ ತೋರತಲೆ ಮುಂಗಡೆ ಸಾಚ್ಚಿದ ಕಾಲರಲ್ಲ ಮೂ  
ಗೆಸೆಯೆ ತರಕ್ಕು ದಂಶಶತ ಸಂವೃತಮಿದ್ದು ದದೊಂದು ತಾಣದೊಳ್.

ಇಂದ್ರಕೀಲ ಪರ್ವತದ ಕಾನನದಲ್ಲಿದ್ದ ಮೂಕದಾನವ ಕಿರಾತರ ಬೇಟೆಯಬ್ಬರವನ್ನು ಕೇಳಿ-ಅದು ಸಾಮಾನ್ಯವಾದ ಬೇಟೆಯಲ್ಲ, ಈಶ್ವರನೇ ಕಿರಾತರೂಪವನ್ನು ತಾಳಿ ಎಸಗಿದ ಬೇಟೆ-ವರಾಹರೂಪವನ್ನು ತಾಳಿ ಹೊರಗೆ ಬರುತ್ತಾನೆ. 'ಬಡಬಜ್ವಾಲೆಯ ವಿಸ್ಪುಲಿಂಗ ತತಿಯಂತಿರ್ಪ ಕಣ್ ಚಕ್ರದಿರ್ಕಡೆಯಂ ಬಾಯೊಳಿಲುಂಕಿದಂತೆ ಪೊಳೆಸಿಂ ಕೊಂಕಿದ ಕುದಾರ್ಡೆ' ಗಳನ್ನು ಹೊಂದಿದ್ದ ಆ ಹಂದಿ

ಖರಖರಘಾತದಿಂದೆ ಪುಡಿಯೇಟೆ ಶಿಲಾತಳಮೊತ್ತಿ ಮೆಟ್ಟಿಮೆ  
ಯ್ಯೊರಸೆ ಬೃಹತ್ಕೂಜ ಪ್ರತತಿ ನುರ್ಗೆ ವಿಜೃಂಭಣಮಾಳ್ತು ಗರ್ಜಿಸು  
ತ್ತುರುತರ ಪರ್ವತಂ ಪ್ರತಿರವಂಗುಡೆ ಬೆರ್ಚಿಸಿ ತನ್ನ ಗೇಂದ್ರ ಕಂ  
ದರ ಮೃಗರಾಜಿಯಂ ಜವದಿನೇತ್ತಿರುತ್ತಿದುದು ಸೊರ್ಕಿದೆಕ್ಕಲಂ

ಆ ಭಯಂಕಾರಾಕಾರದ ಶೌರ್ಯಾನ್ವಿತನಾದ ಸೂಕರನ ಮೇಲೆ ಬೇಟೆಗಾರರೆಲ್ಲ ಒಟ್ಟಾಗಿ ನುಗ್ಗಿದರು. ಅಂಥ ಸಂದರ್ಭದಲ್ಲಿನ ಆ ಹಂದಿಯ ಭಂಗಿ ಭಣಿತೆಗಳನ್ನು, ಅವರ ಉಗ್ರಚಿತ್ರವನ್ನು ಕವಿಯೇ ಹೇಳಲಿ !

ಪೊಗೆ ಪೊಪಸೂಸೆ ಘೂರ್ಮಿಸುವ ಮೂಗಿನೊಳೀಕ್ಷಿಸ

ಲೋಹಿತಾಕ್ಷಿಯಿಂ

ಭುಗಿಲನೆ ಪೊಣ್ಣೆ ದಳ್ಳುರಿ ಕರಂ ಮಸೆದಗ್ಗದ ದಾಡೆಯಗ್ರದಿಂ  
ದುಗುತಿರೆ ತೋರ ಕೆಂಗಿಡಿಗಳ್ಳುಗ್ರತೆಯಂ ತಳೆದುರ್ಕಿ ಸೊರ್ಕಿನಿಂ  
ದಗಲದೆ ನುಂಗಲವ್ವಳಿಸಿದತ್ತು ವರಾಹಕನಾ ಕಿರಾತರಂ

ಕುಸಿದ ಸಿರಂ ಕೆಲಕ್ಕೊಲೆದ ಬಲ್ಮುಸುಡುಬಿಡ ಮೆಯ್ಯ ರೋಮಮಾ  
ರ್ಪೆಸೆವ ಮನಂ ಮರಲ್ದ ಕಿವಿ ಮಿಳ್ಳಿಱಿದಾಡುವ ಬಾಲಮುರ್ವಿ ಪಾ  
ಯ್ವುಸಿರೊಡನೆಱ್ಱ ಬೆನ್ ಬಲಿದ ಗೋಣ್ ಕಿಡಿಸಾಱುವ ದಾಡೆ ತಳ್ತಗು  
ರ್ವಿಸೆ ಮಲೆದುರ್ಕಿ ಗರ್ಜಿಸಿ ಕರಂ ಪರಿತಂದುದು ಪಂದಿ ಕಾಯ್ಪಿನಿಂ

ಷಡಕ್ಷರಿ ಕುಶಲ ಚಿತ್ರಗಾರನೆನ್ನು ವುದಕ್ಕೆ ಮತ್ತೊಂದು ನಿರ್ದರ್ಶನ ವನ್ನು ಕೊಡಬಹುದು. ಸಂತಾನ ವಿಹೀನತೆಯಿಂದಂಟಾದ ದುಃಖ ದಿಂದ ಕೊರಗುತ್ತಿದ್ದ ನಲ್ಲಿಯನ್ನು ನೋಡಲು ಸತ್ಯೇಂದ್ರ ಅಂತಃಪು ರಕ್ಕೆ ಬರುತ್ತಾನೆ. ಆಗ ರಾಣಿ ಅನ್ಯತವತಿ ಎದ್ದು ನಿಂತು ಗೌರವಿಸಿದ ಬಗೆಯನ್ನೂ ಆ ನಿಲವಿನಲ್ಲಿ ವ್ಯಕ್ತವಾಗುತ್ತಿದ್ದ ಅವಳ ಭಾವ ಗಾಂಭೀರ್ಯವನ್ನೂ ಕವಿ ಮನೋಜ್ಞವಾಗಿ ವರ್ಣಿಸಿದ್ದಾನೆ :

ಎಡಗೈಯಿಂದೊತ್ತಿ ಶಯ್ಯಾತಳಮನಿನಿಸು ಜಾರಿದುರ್ದಂ ಮೇಲುದಂ  
ಪೊಂ

ಗಡಗಂ ಗಲ್ಕೆಂದು ಶಬ್ದಂಗುಡೆ ಬಲದ ಕರಾಂಭೋಜದಿಂದೇರ ನೂಂಕು  
ತ್ತೊಡನುತ್ತುಂಗಸ್ತ ನಾಗ್ರಕ್ಕಿಳಿವ ಮುಡಿಯನಾಂತಾಂಕುತಂ

ಕಂಠದಿಂ ಮುಂ

ಗಡೆಯೊಳ್ ಕಂಡೇಳ್ವಳಂ ಕೈವಿಡಿದವಳೊಡನರ್ಧಾಸನಂ ಗೊಂಡನಾಗಳ್



ಷಡಕ್ಷರಿ ತನ್ನ ಕಾವ್ಯಗಳಲ್ಲಿ ನವರಸಗಳನ್ನು ಅಭಿವ್ಯಕ್ತಗೊಳಿಸಲು ಪ್ರಯತ್ನಿಸಿದ್ದಾನೆ. ಆದರೆ ಇತರ ರಸಗಳಿಗಿಂತ ಶೃಂಗಾರಕ್ಕೆ ಅಗ್ರಪೂಜೆ; ಅದರ ಕಡೆಗೇ ಕವಿಯ ಓಲವು; ಅಷ್ಟೇ ಅಲ್ಲ ಶೃಂಗಾರವೇ ಸರ್ವತ್ರ ತಾಂಡವವಾಡುತ್ತದೆ. ಶೃಂಗಾರವೊಂದೇ ಸರ್ವರಸಗಳಿಗೂ ಮೂಲ ಎಂಬಂತೆ, ಅದೇ ಜೀವನಸರ್ವಸ್ವ ಎಂಬಂತೆ ಕಾವ್ಯಗಳಿಂದ ವ್ಯಕ್ತಪಡುತ್ತದೆ. ಸಮಯ ಸಿಕ್ಕಿದಾಗ ಲೆಲ್ಲ, ಔಚಿತ್ಯಾನೌಚಿತ್ಯವನ್ನೂ ಗಮನಿಸದೆ, ಪುನರುಕ್ತಿಯಾದರೂ ಸರಿಯೆ, ಸ್ತ್ರೀಯರ ಅಂಗಾಂಗಗಳನ್ನು ವರ್ಣಿಸುವುದರಲ್ಲಿ ತಲ್ಲೀನನಾಗುತ್ತಾನೆ. ಕೋಗಿಲೆಯ ಹಾಡು ಗಿಳಿಯ ಮಾತು, ಮಾವಿನ ಹೊವು, ಶಿಶಿರಖುತು, ಉಪವನ, ಮಂದಮಾರುತ, ಹೊಬಳ್ಳಿ, ಗಂಡು ಹೆಣ್ಣು ಹಕ್ಕಿಗಳು, ಬೆಳುದಿಂಗಳು—ಎಂಥದೋ ನೆಪ ದೊರೆತರೆ ಸಾಕು ಕವಿಯ ಕಲ್ಪನೆ ರೆಕ್ಕೆಗೆದರುತ್ತದೆ; ಲೇಖಣಿ ಲೀಲಾ ಜಾಲವಾಗಿ ಓಡುತ್ತದೆ; ಮಸಿ ಅಕ್ಷಯವಾಗುತ್ತದೆ; ವೃತ್ತಕಂದಗಳು ಮಾಲೆ ಮಾಲೆಯಾಗಿ ನುಗ್ಗಿ ಬರುತ್ತವೆ. ಕವಿಯ ಕಾಲದ ಅಭಿರುಚಿಗೆ ಇಂಥ ವರ್ಣನೆಗಳು ಸಮ್ಮತವಾಗಿದ್ದಿರಬಹುದಾದರೂ, ನವೀನಾಭಿರುಚಿಗೆ ಅವು ಒಗ್ಗಲಾರವು. ಏಕೆಂದರೆ ಜಾಮೂನು ರಸಿಕ ರಸನೆಗೆ ಬಹು ಪ್ರಿಯವಾದರೂ, ಮಿತಿಮೀರಿದಾಗ ಅಸಹ್ಯವಾಗಿ ವಮನಕಾರಿಯಾಗುತ್ತದೆ. ಅಲ್ಲದೆ ಸೌಂದರ್ಯದ ಸೊಗಸು ಮುಚ್ಚು ನುಡಿಯಲ್ಲಿ ಧ್ವನಿತವಾಗುವಂತೆ ಬಿಚ್ಚು ನುಡಿಯಲ್ಲಿ ಆಗಲಾರದು. ಸ್ಥಾನ ಸಮಯಗಳ ಔಚಿತ್ಯವನ್ನು ಅತಿಕ್ರಮಿಸದಿರುವಾಗ ಶೃಂಗಾರರಸ ಸಹಜವಾಗಿ ಸುಂದರವಾಗಿ ಅಭಿವ್ಯಕ್ತಗೊಂಡು ಆಸ್ವಾದನೀಯವಾಗುತ್ತದೆ. ಆಗ ಕವಿಯ ರಸನಿರೂಪಣಾ ಕೌಶಲ ಎದ್ದು ಕಾಣುತ್ತದೆ. ನಿದರ್ಶನಾರ್ಥವಾಗಿ ಸರ್ವಮಂಗಳೆಯ ವರ್ಣನೆಯಲ್ಲಿ ಬರುವ ಪದ್ಯವೊಂದನ್ನು ಉದ್ಧರಿಸಬಹುದು :

ತಾವರೆಯಲ್ಲಿ ತಾರೆ ಜನನಂ ಬಡೆದಂದು ನಗೆಂದ್ರ ಮೂಲದೊ  
 ಳ್ಭಾವಿಸೆ ಬಾಳೆಗಂಬಮೊಗೆದಂದು ಲತಾಗ್ರದೊಳದ್ರಿ ಪುಟ್ಟಿದಂ  
 ದಾ ವಿಧು ಬಿಂಬಿಮಿಂಬವಳಮಂ ಪಡೆದಂದು ತದಗ್ರದಲ್ಲಿ ಭೃಂ  
 ಗಾವಳಿ ಮೂಡಿದಂದು ಸತಿಯಂಗಮನಾಂ ಪೊಗಳಲ್ಚೆ ಸಾಲ್ದಪೆಂ

ಪಡೆಯದುದಂ ಮುಂ ಪಡೆದಂ

ಜಡಜಭವಂ ಜಡನೆನಿಪ್ಪ ನುಡಿಯ ತೊಡಂಕಂ

ಬಿಡಿಸಲೊಡಚ್ಚಿದನೆಂದೆನೆ

ಮಡದಿಯ ದಿವ್ಯಾಂಗಮೇಂ ಮನಂಗೊಳಿಸಿದುದೋ

ಇಲ್ಲಿ ಬಳಸಿರುವ ನೂತನ ಪ್ರತಿಮೆ ಮತ್ತು ಉಕ್ತಿವಿಧಾನ ಕವಿಯ  
 ಕಲ್ಪನಾಚಾತುರ್ಯಕ್ಕೆ ಸಾಕ್ಷಿಯಾಗಿವೆ, ರಸಾಭಿವ್ಯಕ್ತಿಗೆ ಅನುಕೂಲ  
 ವಾಗಿವೆ. ಪ್ರತಿಮೆ ಹಳೆಯದಾದರೂ, ಅದನ್ನು ಬಳಸುವ ರೀತಿ  
 ಯಿಂದ, ಅದು ವಿಶಿಷ್ಟವಾಗುತ್ತದೆ, ಸೌಂದರ್ಯ ದ್ಯೋತಕವಾಗು  
 ತ್ತದೆನ್ನುವುದನ್ನು ಇಲ್ಲಿ ಕಾಣಬಹುದು.

ಷಡಕ್ಷರಿಯ ಕಾವ್ಯಗಳಲ್ಲಿ ಶೃಂಗಾರರಸ ಅದ್ದೂರಿಯಿಂದ ಮೆರೆ  
 ದರೂ, ಅಲ್ಲಲ್ಲಿ ವೀರ ಶಾಂತ ಕರುಣರಸಗಳ ವಿರಾಮಸ್ಥಾನಗಳು  
 ಸಾಕಷ್ಟು ಬರುತ್ತವೆ. ಅರ್ಜುನ ಕಿರಾತರೂಪದ ಈಶ್ವರನ ಮೇಲೆ  
 ಬಾಣಪ್ರಯೋಗ ಮಾಡಿದ ಸಂದರ್ಭದಲ್ಲಿ ವೀರರಸ ಹೇಗೆ ವ್ಯಕ್ತ  
 ವಾಗುತ್ತದೆನ್ನುವುದನ್ನು ನೋಡಬಹುದು.

ಪಟುಕೋಪಾಟೋಪ ಬದ್ಧ ಭೃಕುಟಿ ವಿಚಳಿತಶ್ಮಶ್ರು

ಘಮಾಂಬುಭಾಸ್ವ

ನ್ನಿಟಲಂ ಶೋಣಾಕ್ಷಿ ಕೋಣಂ ಪೆದೆಯನೆಟಿದು ಗಾಂಡೀವದೊಳ್

ತೊಟ್ಟು ರೌದ್ರೋ

ತ್ವಟವೃತ್ತಂ ಜ್ಯಾರವಂಗೈದ್ದುಡಸಿ ಪಿಡಿದು ನಿಂದಾರ್ದು ಶಾತಾಸ್ತ್ರ

ಮಂಸಂ

ಘಟಿಸುತ್ತಂ ಮೂಣದೆಚ್ಚೆಂ ಕಪಟಶಬರನಂ ಕೊಳ್ಳಿನುತ್ತಣ್ಣಿ

ಸಾರ್ಥಂ



ಮಹಾಸ್ರಗ್ಧರೆಯ ಬೀಸು ಬಿತ್ತರಗಳು ಮತ್ತು ಓಜೋನ್ವಿತವಾದ ಪದಪುಂಜಗಳು ರಸಸಿದ್ಧಿಗೆ ಪ್ರೋಷಕವಾಗಿನೆಯೆಂದು ಹೇಳಬೇಕಾಗಿದೆ.

ಮೊದಲೇ ನೋಡಿದಂತೆ ಶಿವಪಂಚಾಕ್ಷರೀಮಹಿಮೆಯ ಸ್ಥಾಪನೆ, ಶರಣಸಂಕೀರ್ತನೆ, ಶಿವಲೀಲಾವರ್ಣನೆ-ಇವು ಕಾವ್ಯ ರಚನೆಯ ಗುರಿ. ಅದುದರಿಂದ ಭಕ್ತಿಯ ವಿವಿಧರೂಪಗಳನ್ನು ಅವಸ್ಥಾಂತರಗಳನ್ನು ಮತ್ತು ಛಾಯಾಭೇದಗಳನ್ನು ಇಲ್ಲಿ ನಿರೀಕ್ಷಿಸುವುದು ಸಹಜ. ಸಂಗಯ್ಯ ಮತ್ತು ಬಿಜ್ಜ ಮಹಾದೇವಿಯರ ಜೀವನ ಮುಗ್ಧಭಕ್ತಿಗೆ ಹೇಗೆ ಸಂಕೇತವಾಗಿದೆ ಎಂಬುದನ್ನು ಮೇಲೆ ಕಾಣಿಸಿದೆ. ವೃಷಭೇಂದ್ರ ವಿಜಯದಲ್ಲಿ ಬರುವ ಅನೇಕ ಶರಣರ ಜೀವನದಲ್ಲಿ ಭಕ್ತಿಯ ನಾನಾ ಮುಖಗಳನ್ನು ಗುರುತಿಸಬಹುದು. ಕಾವ್ಯಗಳ ಉದ್ದಕ್ಕೂ ಬರುವ ಪ್ರಾರ್ಥನಾ ರೂಪದ ಪದ್ಯಗಳು ತುಂಬ ಸುಂದರವಾಗಿ ಭಕ್ತಿಭಾವವನ್ನು ಪ್ರಚೋದಿಸುತ್ತವೆ. ಆದರೆ ಹರಿಹರನ ಕಾವ್ಯಗಳಲ್ಲಿ ಕಾಣುವ ಕಾವು, ಅಲ್ಲಿಯ ವೈವಿಧ್ಯ, ಅಲ್ಲಿಯ ಆವೇಶ ಇಲ್ಲಿ ವ್ಯಕ್ತಗೊಂಡಂತೆ ಕಾಣುವುದಿಲ್ಲ. ಬಸವೇಶ್ವರ ಕಷ್ಟದಿಗ್ಗೆ ಬಂದ ಸಂದರ್ಭ ಎರಡು ಕಾವ್ಯಗಳಲ್ಲಿ ಹೇಗೆ ಚಿತ್ರಿತವಾಗಿದೆಯೆಂಬುದನ್ನು ಹೊಲಿಸಿ ನೋಡಿದರೆ ಈ ಮಾತಿನ ಸತ್ಯಾಂಶ ಹೊಳೆಯದಿರದು. ಆದರೂ ಷಡಕ್ಷರಿ ಸ್ವಯಂಯತಿಯಾದುದರಿಂದ ಅವನಿಗೆ ಭಕ್ತಿಯ ಸ್ವರೂಪ, ಅದು ಮೈದೋರುವ ರೀತಿ ಚೆನ್ನಾಗಿ ಗೊತ್ತಿತ್ತೆಂಬುದು ಕೆಳಗಣ ನಿದರ್ಶನದಿಂದ ಸ್ಪಷ್ಟವಾಗುತ್ತದೆ.

ತನು ರೋಮಾಂಚಮನೊಂದೆ ಮುಂದೆ ನಯನಾನಂದಾಶ್ರುಗಳ್  
 ಜಾರೆ ತೋರೆ ನವಂ ಗದ್ಗದಮುಣ್ಣೆ ಪೊಣ್ಣೆ ನಡುಕಂ ಘರ್ಮಾಂಬು ಕೈಗಣ್ಣೆ ಜಾ

ಣ್ಮೈ ನಿತಾಂತಂ ದೃಢಯೋಗ ರಾಗರಸದಿಂ ಚಿತ್ತಾಬಿ ನೀರೇರೆ ಮಿ  
ರೆ ನರೇಂದ್ರಂ ಶಿವಲಿಂಗಸಂಗರತಿಯಂ ತಳ್ತ ಪ್ಪಿದಂತೊಪ್ಪಿದಂ  
ಕರಣಂಗಳ್ಳೆಳೆಯೇರೆ ಕೌತುಕರಸಂ ಪೆಂಪೇರೆ ರೋಮಾಂಚನಂ  
ಕರಕಂಪಂ ಸುಖಬಾಷ್ಪಮುಣ್ಮೈ ಮಣಿದಾನಂದಾಬಿ ಮೆಯ್ಪೆರ್ಚಿ ಶಂ  
ಕರ ಸರ್ದೇಶ್ವರ ಸಂಗಮೇಶ್ವರ ಮದೀಯಾತ್ಮೇಶನಿನ್ನಂಘ್ರಿ ಪಂ  
ಕರುಹಂ ಗುಡು ಕೃತಾರ್ಥನಾದೆನೆನುತಂ ಕೊಂಡಾಡಿದಂ ಭಕ್ತಿಯಿಂ

## ೭ ಎರಡು ಸಂದರ್ಭಗಳು

ಷಡಕ್ಷರಿಯ ಕಾವ್ಯ ಶ್ರೀ ರೋಹಣಗಿರಿಯ ಚಿಂತಾರತ್ನಗಳಂತಿ  
ರುವ ಎರಡು ಸಂದರ್ಭಗಳನ್ನು ಯಾರೂ ಮರೆಯಲಾರರು—ಒಂದು  
ಅನ್ಯತವತಿಯ ಪುತ್ರದೋಹದ ಪ್ರಕರಣ, ಮತ್ತೊಂದು ತಿರಿಕೊಳ  
ವಿನಾಚಿಯ ಪ್ರಸಂಗ. ಒಂದರಲ್ಲಿ ಶೃಂಗಾರ-ಕರುಣರಸಗಳು ಸಂಗ  
ಮವಾಗಿ ಮೈದೋರಿದರೆ ಮತ್ತೊಂದರಲ್ಲಿ ಕರುಣರಸದ ಉಟಿಯನ್ನೆ  
ಕಾಣಬಹುದು. ಮಕ್ಕಳ ಮೇಲೆ ಕವಿಗೆ ತುಂಬ ಮಮತೆ ; ಅವುಗಳ  
ಲೀಲೆಯನ್ನು ನಾನಾ ಭಂಗಿಗಳಲ್ಲಿ, ನಾನಾ ಅವಸ್ಥೆಗಳಲ್ಲಿ ನೋಡಿ  
ಆನಂದಪಟ್ಟಿದ್ದಾನೆ ; ತಾಯಿಗೆ ಮಗುವಿನ ಮೇಲಿರುವ ನಿಸ್ವಾರ್ಥ  
ವಾತ್ಸಲ್ಯವನ್ನು ಕಂಡು ಮೆಚ್ಚಿದ್ದಾನೆ ; ಕುಣಿಸಿ, ನಗಿಸಿ, ಅಳಿಸಿ,  
ಕೆರಳಿಸಿ, ಕುತೂಹಲಗೊಳಿಸಿ, ಕಾಯಕ್ಕೆ ಶ ಮನಃಕ್ಲೇಶಗಳನ್ನು  
ಹೋಗಲಾಡಿಸಿ, ಆನಂದೋತ್ಸಾಹಗಳಿಗೆ ಕಾರಣವಾಗಿ, ಸುಂದರ  
ಸ್ವಪ್ನಾನುಭವಗಳಿಗೆ ಉಗಮಮೂಲವಾಗಿ, ಬದುಕನ್ನು ಹೂವಿನಂತೆ  
ಹೆಗುರಗೊಳಿಸುವ ಹಸನಗೊಳಿಸುವ ಹಸುಗೂಸಿಗೆ ಹಠಾತ್ತನೆ ಬೇನೆ  
ಬಡಿದರೆ, ಸಾವು ಸಮನಿಸಿದರೆ ಯಾರ ಹೃದಯ ತಾನೆ ಕರಗಿ ನೀರಾ  
ಗುವುದಿಲ್ಲ ? ಅದರಲ್ಲಿಯೂ ಕವಿಹೃದಯ ಮಿಡಿಯದಿರುತ್ತದೆಯೆ ?  
ರಾಜಶೇಖರ ವಿಳಾಸದಲ್ಲಿ ಬರುವ ಈ ಎರಡು ಸಂದರ್ಭಗಳಲ್ಲಿ ಕವಿ  
ಹೃದಯಹೇಗೆ ಪ್ರತಿಬಿಂಬಿತವಾಗಿದೆಯೆಂಬುದನ್ನು ನೋಡಬಹುದು.



**ಪುತ್ರದೋಹದ :** ಅನ್ಯತನತಿ ಸಕಲ ವೈಭವೋಪೇತಳಾಗಿ  
ಸರ್ವಾಂಗಸುಂದರಳಾಗಿ ಶಿವಧ್ಯಾನೈಕಪರಾಯಣೆಯಾಗಿ ಪತಿಗನು  
ಕೂಲೆಯಾಗಿದ್ದರೂ ಬಹಳ ದಿನಗಳ ತನಕ ಮಕ್ಕಳಾಗುವುದಿಲ್ಲ.  
ಒಂದು ದಿನ ಶಿವಲಿಂಗಪೂಜಾನಂತರ ಮಾರ್ಕಂಡೇಯ ಚರಿತವನ್ನು  
ಕೇಳಿ, ಅಲ್ಲಿ ಬರುವ ಬಾಲಲೀಲಾ ವರ್ಣನೆಯನ್ನು ನೆನೆದಾಗ,  
ಅವಳಲ್ಲಿ ಮಕ್ಕಳ ಬಯಕೆ ಮೂಡುತ್ತದೆ ; ಅದು ಕ್ರಮೇಣ ತೀಕ್ಷ್ಣ  
ವಾಗಿ, ಮಕ್ಕಳಿಗಾಗಿ ಹಂಬಲಿಸಿ ಹಲುಬುತ್ತಾಳೆ. ದಾಂಪತ್ಯದ  
ಮತ್ತು ಯೌವನದ ಪರಮೋದ್ದೇಶ ಮತ್ತು ಚರಮ ಗಂತವ್ಯ  
ಪುತ್ರಸಂತಾನ ; ಅದಿಲ್ಲದ ಬಾಳು ನಿಷ್ಫಲವೆಂದು ಕೆಳದಿಯೊಡನೆ  
ಹೇಳಿಕೊಂಡು ಸಂತಾಪ ಪಡುತ್ತಾಳೆ.

ಎಳವರೆಯದೊಳೆಳೆಯರ್ಕಳ

ನೆಳಸುತೆ ನಳಿತೋಳೆಗಳಿಂದೆ ಜಿಗಿದಪ್ಪಿ ಮನಂ

ಗೊಳೆ ತಳ್ಳು ನೋಡಿ ಮುದ್ದಿಪ

ವಿಳಾಸಮೊಂದಕ್ಕೆ ನೋಂತುದಿಲ್ಲಾಂ ಕೆಳದೀ

ಅವಳಿಗೆ 'ಬೇಕು' ಎನ್ನುವ ಭಾಗ್ಯವಾವುದೂ ಇಲ್ಲ ; ಎಲ್ಲವೂ ಇದೆ.  
ಆದರೆ 'ಒಂದು' ಮಾತ್ರ ಇಲ್ಲ. 'ಒಂದಕ್ಕೆ ನೋಂತುದಿಲ್ಲಾಂಕೆಳದೀ'  
ಎನ್ನುವ ಪದಪುಂಜದಲ್ಲಿ ಅವಳ ಸಂಕಟದ ಅಪಾರತೆ ಧ್ವನಿತವಾಗಿದೆ.  
ಮಕ್ಕಳ ಬಾಲಲೀಲೆಯನ್ನು ನೆನೆದು

ಆರಳೆಲೆ ಮಾಗಾಯ್ಕುಣಿಯು

ತ್ತಿರೆ ನನ್ನೊ ಸಶೋಷದಂಪಿನೊಳ್ಳೈದುಹಾಸ

ಸ್ಫುರಿತಂ ಮೊಳೆವಲ್ಮಿನುಗು

ತ್ತಿರೆ ಪರಿದಾಡುವ ಕುಮಾರನೆಂದಾದಪನೋ

ಕರತಳದಿಂದೆನ್ನಯ ಮ

ಣೈರಲಂ ಪಿಡಿದೆಳ್ಳು ಜನನಿ ನಡೆದಪೆನೆನುತೊಂ

ದೆರಡಡಿಯನಿಟ್ಟು ನಿರಿಯಂ

ಭರದಿಂ ತಳ್ಳೈಪ ಮಗನನೆಂದೀಕ್ಷಿಸೆನೋ

ಅರಸನ ಪಿಂದೆಸೆಯೊಳ್ ಮೈ  
ಗರೆದೊಲ್ಲಿದರ್ಪನೊ ಜನನಿ ಪೇಳೆನುತೊಲವಿಂ  
ಪರಿತಂದೆಳನಗೆ ಮಿನುಗು

ತ್ತಿರೆ ಕುವರಂ ಕೊರಲನೆಂದು ಬಿಗಿಯಪ್ಪುವನೋ

ಅನುಭವದ ಸಂಸ್ಕಾರವಿರುವವನಿಗೆ ಇಲ್ಲಿಯ ಒಂದೊಂದು ಪದವೂ  
ಭಾವಕೋಶದ ವಿದ್ಯುತ್ಕೇಂದ್ರವಾಗುತ್ತದೆ; ಒಂದೊಂದು ಪದವುಂ  
ಜವೂ ಹೃದಯ ಸಾಗರದಲ್ಲಿ ಭಾವವಿಚಿಯನ್ನೆಬ್ಬಿಸುತ್ತದೆ. ಮಗು  
ಆಡಿದ್ದೆಲ್ಲ ಲೀಲೆ; ಮಾಡಿದ್ದೆಲ್ಲ ಮಾಟ. ಅದರ ತೊದಲು ಮಾತು,  
ಸುರಿವ ಜೊಲ್ಲು, ತಿಪ್ಪಹೆಜ್ಜೆ, ನುಣ್ಣುದಪು, ಮೊಳೆವಲ್ಲು, ನಳಿತೋಳು  
ಒಂದೊಂದೂ ಪಡೆದವರಿಗೆರೋಮಾಂಚನಕಾರಿಯಾಗುತ್ತದೆ. ಬಾಲ  
ಲೀಲೆಯ ವರ್ಣನೆಯಲ್ಲಿಯೆ ಕವಿ ಅದರ ವಿಕಾಸಕ್ರಮವನ್ನೂ ಸೂಚಿ  
ಸುತ್ತಾನೆ. ಬಾಲಕೇಳಿಯನ್ನು ನೋಡಿದಾಗ ಯಾರಿಗಾದರೂ ಸರಿ  
ಯೆ-ಹೆಂಗಸಾಗಲಿ ಗಂಡಸಾಗಲಿ-ಮೇಲಣ ಅನುಭವವಾಗುವುದು  
ಸಹಜ. ಹಡೆದ ತಾಯಿಯ ಅನುಭವವಂತು ವಿಶಿಷ್ಟವಾದುದು,  
ವಾಗತೀತವಾದುದು :

ಮಗನಂ ತಳ್ತ ಮರ್ದಪ್ಪಿ ನೋಡಿ ಮೊಗಮಂ ಮುಂಡಾಡಿ

ನೇಹಂ ಮನಂ

ಬುಗೆ ಮಾತಾಡಿಸಿ ಲಲ್ಲೆ ಗೈದು ನಗಿಸುತ್ತಿರ್ಕ್ಕೆಗಳಂ ಸಾರ್ಚಿ ಮಂ  
ಡೆಗೆ ಬಟ್ಟಾಡೆ ಕೆಲಕ್ಕೆ ಚಿಮ್ಮಿ ಮೊಲೆವಾಲಂ ಮತ್ತೆ

ಬಾಯ್ಕೂಡಿ ಮೆ

ಲ್ಲಗೆ ತೊಟ್ಟಿಲ್ಲಿ ರದಿಟ್ಟು ತೂಗುವೆಳವೆಣ್ಣೆಂ ನೋಂಪಿಯಂ

ನೋಂತಳೋ

‘ತನುವಲ್ಲಿಗೆ ಘಳಮಾವುದೊ ? ತನಯಂ’ ; ಆ ತನಯನನ್ನು ಪಡೆ  
ಯದ ತನುವಲ್ಲಿ ವಿಫಲವೆಂದುಕೊಳ್ಳುವ ತಾಯಿಯರ ಮನೋವೇ  
ದನೆ ಊಹಾತೀತ. ಅಂಥ ಹೆಣ್ಣು ತನ್ನನ್ನೇ ತಾನು ಹಳಿದು  
ಕೊಳ್ಳುತ್ತಾಳೆ :



ಪಲವಾಳಾಪದೋಳೇನೊ ಚಿಲ್ವಣುಗೆನಂ ಕಟ್ಟಕ್ಕ ರಿಂದೆತ್ತಿ ಪೆಂ  
ಪಲವರ್ನ್ದಂ ಬಿಗಿದಪ್ಪದಿರ್ಪ ನಳಿದೋಳ್ತಾಂ ಬಂಜಿದೋಳ್

ನೋಡದಿ

ಪರ್ಲರ್ಗಣ್ತಾಂ ಬಲೆಗಣ್ಣುರಾಗರಸದೊಳ್ವಂ ಬೀರುತಂ

ಜೋಗುಳಂ

ನಲವಿಂ ಪಾಡದ ಪೆಣ್ಣು ಬಾಯ್ಬಿಲದ ಬಾಯ್ತಾ ನೆಂದೊಡೇಂ

ಸಾಲದೇ

ಹೆಂಗರುಳ ಸಂಕಟ ಗಂಡೆದೆಯನ್ನೂ ಕರಗಿಸುತ್ತದೆ ; ಗಂಡಹೆಂಡತಿ  
ಯರಿಬ್ಬರೂ ಸಮದುಃಖ ಭಾಗಿಗಳಾಗಿ “ಅರ್ಭಕನಾಡ ದಂಗಳಂ  
ಮಂಜುಳಮೇ ?” “ತೆನೆಯಿಲ್ಲದ ನವ ಪಲಾಲದಂತಿರೆ ತನಯನಂ  
ಪಡೆಯದೆ ಬಾಳ್ವನ ಸಂಸಾರಮಸಾರಂ” ಎಂದು ಕೊರಗುತ್ತಾರೆ.

**ತಿರಿಕೊಳವಿನಾಚಿ :** ಹೀಗೆ ಬಯಸಿ ಬಯಸಿ, ಶಿವನನ್ನು  
ಬೇಡಿ ಕಾಡಿ ಪಡೆದ ಮಗ ಅಕಾಲ ಮರಣಕ್ಕೆ ತುತ್ತಾದರೆ ತಂದೆ  
ತಾಯಿಯರ ದುಃಖ ಹೇಳತೀರದು ; ಅದರಲ್ಲಿಯೂ ಆರು ಮಕ್ಕಳನ್ನು  
ಮೊದಲೇ ಕಳೆದುಕೊಂಡು, ತನ್ನ ಮುಂದಿನ ಭವಿಷ್ಯವನ್ನು ಉಳಿ  
ದೊಬ್ಬ ಮಗನಲ್ಲಿ ಕಂಡು, ತನ್ನ ಸರ್ವಸ್ವವನ್ನೆಲ್ಲ ಸೂರೆಮಾಡಿ ಸಾಕಿ  
ಸಲಹಿದ ಮಗುವೂ ತೀರಿಕೊಂಡಾಗ ತಿರಿಕೊಳವಿನಾಚಿಯಂಥ ವಿಧ  
ವೆಯ ಗೋಳು ಕೇಳಬೇಕೆ ? ಅಂಥ ತಾಯಿಯ ಮನಃಸ್ಥಿತಿ ಯನ್ನು  
ಗ್ರಹಿಸಿ ಅನುಭವಿಸಿ ಕವಿ ಅತ್ಯಂತ ಕರುಣಾಜನಕವಾದ ಅಪೂರ್ವ  
ದೃಶ್ಯವನ್ನು ಚಿತ್ರಿಸಿದ್ದಾನೆ.

ವೈಹಾಳಿಯಿಂದ ರಾಜಶೇಖರ ಹಿಂದಿರುಗುವ ಸಮಯದಲ್ಲಿ  
ಮಂತ್ರಿಪುತ್ರ ಮಿತವಚನನ ಕುದುರೆಯ ಗೊರಸುಗಳಿಗೆ ಜನಸಂದ  
ಣಿಯ ನಡುವೆ ಕಾಲೆಡವಿ ಬಿದ್ದು ತಾಯನ್ನು ಕರೆಕರೆದಳುತ್ತಿದ್ದ  
ಪಂಚನರ್ಷದ ಶಂಕರ ಸಿಕ್ಕಿ ಮರಣೋನ್ಮುಖನಾಗುತ್ತಾನೆ. ನೀರಿಗೆ  
ಹೋಗಿ ಮನೆಗೆ ಹಿಂದಿರುಗಿದ ತಾಯಿ ಮಗನನ್ನು ಕಾಣದೆ “ಲಲಿತ

ಮಂದಹಾಸ ಲಲಿತಸ್ಥಲದಕ್ಷರವಾಣಿ ಗೆಜ್ಜೆ ಮೆಲ್ಲುಲಿಗುಡೆ ಬಂದು  
 ಬಲ್ಲಿರಿಯನಪ್ಪದೆ” ಎಲ್ಲಿ ಹೋದೆ ಎಂದು ಏರಿದ ದನಿಯಿಂದ ಕೂಗಿ  
 ಕರೆಕರೆದು ಕಾಣದೆ ಕಳವಳಿಸಿ ಬೀದಿಗೆ ಬರುತ್ತಾಳೆ. “ಇನಿವಾತಿನ  
 ನೀರನೆಲ್ಲಿದಂ ಮೆಲ್ಲುಗೆಯಿಂಪಿನ ಸೊಬಗನೆಲ್ಲಿದಂ” ಎಂದು ಹಲುಬು  
 ತ್ತಾಳೆ. ನರೇಂದ್ರ ತುರಗಮುರ ಹತಿಯಿಂದ ಮಡಿದನೆಂದು ಬೀದಿಯ  
 ಜನ ಮಗುವಿನ ರುಂಡಮುಂಡಗಳನ್ನು ತೋರುತ್ತಾರೆ. ಒಡನೆಯೆ  
 ತಾಯಿ ಮುಂದುಗೆಟ್ಟು, ಕೆಟ್ಟ ಕೆಟ್ಟನೆಂದು ಗೋಳಿಡುತ್ತ ಬಸಿ  
 ರನ್ನು ಹೊಸೆದು ‘ಎಳಗಿಳಿಯನ್ನು ಕೊರಳ್ಳುರಿದು ಯಾರು ಬಿಸಾಡಿ  
 ದರು’ ಎಂದು ದೆಸೆದೆಸೆಗೆ ಬಾಯಿಟ್ಟು ರೋದಿಸುತ್ತಾಳೆ. ನೀರು  
 ತುಂಬಿದ ಕಣ್ಣಿನಿಂದ ಶಿಶುಶವವನ್ನು ನೋಡುತ್ತ, ಶಿಶು ಮುಖದ  
 ಧೂಳಿಯನ್ನು ಸೆರಗಿನಿಂದೊರಸಿ, ಕೆಲಕ್ಕೆ ಸರಿದ ಮಾಂಗಾಯ್  
 ಅರಳೆಲೆಗಳನ್ನು ಸರಿಮಾಡಿ, ಗಲ್ಲವನ್ನು ಹಿಡಿದು ಮೆಲ್ಲನಲುಗಿಸಿ  
 ಮುಂಡಾಡಿ ಮುದ್ದಾಡಿ ಹಲವರಿಯುತ್ತಾಳೆ.

ಎಲ್ಲಿಯ ಹಯಮೆಲ್ಲಿಯ ನೃಪ  
 ನೆಲ್ಲಿಯ ವೈಪಾಳಿಯೆಲ್ಲಿಯತಿ ಕಳಕಳಮಿಂ  
 ತೆಲ್ಲಿಯ ದರ್ಶನಗಮನಮಿ  
 ದೆಲ್ಲಿಯ ಮೃತಿ ನಿನಗೆ ಬಂದುದೆಲೆ ಸುಕುಮಾರಾ

ಗಳಗಳನೆ ಬಳೆದು ಧನಮಂ  
 ಗಳಿಸಿ ಚರಾರ್ಚನೆಯನೆಸಗಿ ಹರಕೃಪೆವಡೆದು  
 ಜ್ವಳ ಸುಖಮನೀವನೆಂದಿರೆ  
 ತಿಳಿವಿಲ್ಲದೆ ಮಗನೆ ತುರುಗಹತಿಯಿಂ ಮಡಿದೈ

ಕೊರಲಂ ಮೆಟ್ಟುವ ಪದದೊಳ್  
 ತುರಗಂ ಕುಗೆಟ್ಟು ಜನನಿಯಿಂದೆನ್ನಂ ನೀಂ  
 ಕರೆದೆಯೊ ಮರೆದೆಯೊ ದೋಷಾ  
 ಕರೆಯಂದೇಂ ತೊರೆದೆಯೋ ತನೂಜನೆ ಪೇಳ್ವೆ



ಹೀಗೆ ಹಲವು ವಿಧವಾಗಿ ಪ್ರಲಾಪಿಸಿ, ಅತ್ತು ಅತ್ತು ಸಾಕಾಗಿ ಬಸವಳಿದು ಮತ್ತೆ ಚೇತರಿಸಿಕೊಂಡು ಕಳೇವರವನ್ನು ಮನೆಗೆತ್ತಿ ಕೊಂಡು ಹೋಗಿ ರುಂಡ ಮುಂಡಗಳನ್ನು ಸೇರಿಸಿ ನೋಡಿ ಸೈರಿಸಲಾರದೆ, ಮಗುವಿನ ಆಟಪಾಟಗಳನ್ನು ನೆನೆದುಕೊಂಡು ಬಾಯ್ ಬಾಯ್ಬಿಡಿದುಕೊಳ್ಳುತ್ತಾಳೆ.

ಸರಿವರೆಯದ ಮಕ್ಕಳ ಶಂ  
ಕರನೆಲ್ಲದನಾಡಲೆಂದು ಬೆಸಗೊಳಲೇನೆಂ  
ದಿರದೆ ಮರುಮಾತುಗೊಟ್ಟವೆ  
ನರಸನ ಹಯದಿಂದೆ ಮಡಿದನೆಂಬೆನೆ ಮಗನೇ

ನೀನಾಡಿದೆಡೆಗಳಂ ಸುತ  
ನೀನೊರಗಿದ ಪಾಸುವಂ ತನೂಭವ ಪದಪಿಂ  
ನೀನುಂಡ ತಾಣಮುಮನಿ  
ನ್ನಾ ನೆಂತೀಕ್ಷಿಸುವೆನೆಂತು ಸೈರಿಪೆನಕಟಾ

ಮಗು ನಿಂತ ನೆಲ, ಕುಳಿತ ನೆಲೆ, ಆಡಿದೆಡೆ, ಉಂಡ ಜಾಗ, ಮಲಗಿದ ತೊಟ್ಟೆಲು, ಉಟ್ಟ ಬಟ್ಟೆ, ಹೊದೆದ ಹಚ್ಚಡ, ಕುಡಿದ ಬಟ್ಟೆಲು ಜೊತೆಯಾಡಿದ ಮಕ್ಕಳು-ಒಂದೊಂದೂ ಹೆತ್ತ ತಾಯಿಯ ಸ್ತೃತಿ ಪಟಲದ ಮೇಲೆ ಸುಳಿದು ಅವಳ ಕರುಳನ್ನು ಹಿಚುಕುತ್ತವೆ, ಹೃದಯವನ್ನು ಹಿಂಡುತ್ತವೆ. ಹಂತಹಂತವಾಗಿ ಅತ್ಯಂತ ಜಾಗರೂಕವಾಗಿ ಭಾವದ ಏರಿಳಿತಗಳನ್ನು ಕವಿ ಸಾಧಿಸಿ, ರಸಸ್ಥಿತಿಗೆ ಕೊಂಡೊಯ್ಯುತ್ತಾನೆ. ಬಹುವಚನ ಪ್ರಿಯನಾದ ಕವಿ ಇಂಥ ಸಂದರ್ಭವೊದಗಿದಾಗ ಮಿತವಚನನಾಗುತ್ತಾನೆ; ಪಾಂಡಿತ್ಯ ಪ್ರತಿಭೆಗೆ ಶರಣಾಗುತ್ತದೆ; ಅವನ ಮಾತು ತನ್ನ ಶ್ರೀಮಂತಿಕೆಯ ಅಟ್ಟಹಾಸವನ್ನು ಳಿದು ಭಾವಕೋಶ ರಸಕೋಶಗಳ ವಾಹಕ ಶಕ್ತಿಯಾಗುತ್ತದೆ, ಪ್ರಣಾಳಿಕೆಯಾಗುತ್ತದೆ. ಕವಿ ನೊಂದ ತಾಯಿಯ

ಬೆಂದ ಕರುಳಿನ ಬೇನೆಯನ್ನು ಚೆನ್ನಾಗಿ ಬಲ್ಲನು. ದುಃಖ ಪರ  
ಮಾನಧಿಯನ್ನು ಮುಟ್ಟಿದಾಗ ನಾಲಗೆ ಮುರುಟುತ್ತದೆ, ಕಣ್ಣೀರು  
ಬತ್ತುತ್ತದೆ, ಕರುಳೆದೆಗಳು ಮರಗಟ್ಟುತ್ತವೆ, ಚಲನೆಗೆ ಚಳಿ ಹಿಡಿ  
ಯುತ್ತದೆ, ಬಾಹ್ಯಪ್ರಜ್ಞೆಗೆ ಮಂಕು ಬಡಿಯುತ್ತದೆ. ತಿರಿಕೊಳವಿ  
ನಾಚಿಯ ಕೊನೆಯ ಮಾತುಗಳಲ್ಲಿ ಅವಳ ಬಾಳಿನ ಶೂನ್ಯತೆ ವ್ಯಕ್ತ  
ವಾಗುತ್ತದೆ :

ನೋಡುವ ಕಣ್ಣೊಡದುದು ಮಾ  
ತಾಡುವ ನಾಲಗೆ ಮುರುಟಿದುದು ನಿನ್ನಂ ಮುಂ  
ಡಾಡುವ ಕೈಯುಡಿದುದು ಸಲೆ  
ಪಾಡುವ ಬಾಯ್ ಬೆಂದುದಣುಗ ನೀಂ ಮಡಿಯಲೊಡಂ

ಮಗನೆ ನೀನಿತಳಿಯೆ ಸೈರಿಪೆನೆಂತೊ ಪೇಳ್ವೆ ಶಂಕರಾ  
ಸುಗುಣನಿಧಿ ನೀನೆನ್ನ ಮೊರೆಗಳನೊರ್ಮೆ ಕೇಳ್ವೆ ಶಂಕರಾ  
ಪರಸಿ ಪಾಡಿ ಮಹೇಶನಿಂದನೆ ಬೇಡಿ ಮುನ್ನಂ ಶಂಕರಾ  
ತುರಗ ಖುರಕೆಂದಕಟಿ ಪೆತ್ತೆನೆ ಕುವರ ನಿನ್ನಂ ಶಂಕರಾ

.....  
ನಿನ್ನಳಿವನೀಕ್ಷಿಸಿಯುಮೆನ್ನ ಸು ಪೋಗದುದು ಶಂಕರಾ  
ನಿನ್ನೊಳೆನ್ನಯ ಕೂರ್ಮ ನಿಜಮೆಂತೆನಿಪುದಿಂದು ಶಂಕರಾ  
ಹರಣದಳಿವಿಂಗಂಜುವೆನೆ ನಿನ್ನಾಣೆ ಮಗನೇ ಶಂಕರಾ  
ಶಿರವರಿದು ನಿನ್ನಂದವಾಗದೆ ಪಿಂಗಿದಪೆನೇ ಶಂಕರಾ

ತಿರಿಕೊಳವಿನಾಚಿ ಕೊನೆಗೆ ಶಿಶುಕಳೇವರವನ್ನು ಅರಮನೆಗೆ ತೆಗೆದು  
ಕೊಂಡು ಹೋಗಿ ರಾಜನ ಮುಂದಿಟ್ಟು ರೋದಿಸುತ್ತಾಳೆ. ಮುಂದೆ  
ದುರಂತದ ಮೇಲೆ ದುರಂತವೊವಗುತ್ತದೆ. ಒಂದು ಶಿಶುವಿನ ತಲೆಗೆ  
ಒಂದಲ್ಲ ಏಳು ತಲೆಗಳು ಬಲಿಯಾಗುತ್ತವೆ. ಆದರೂ ಶಂಕರನ  
ಮರಣವೃತ್ತವಾಗಲಿ, ವಿಧವೆ ಮಾತೆಯ ಆಕ್ರಂದನವಾಗಲಿ ಎಂದೆಂ  
ದಿಗೂ ಮರೆಯುವುದಿಲ್ಲ.



## ೮ ಉಪಸಂಹಾರ

ಷಡಕ್ಷರದೇವ ಪ್ರಥಮತಃ ಪಂಡಿತಃ; ಅನಂತರ ಕವಿ. ಅವನ ದರ್ಶನ ಪ್ರತಿಭೆಗಳು ಪಾಂಡಿತ್ಯದ ಕವಚವನ್ನು ಧರಿಸಿ ಹೊರಬರುತ್ತವೆ. ಉತ್ತಮ ಕಾವ್ಯದ ಲಕ್ಷಣಗಳನ್ನು ಅವನು ಚೆನ್ನಾಗಿ ಬಲ್ಲ. ಕಾವ್ಯದ ಆತ್ಮ ರಸ ಎಂಬುದನ್ನು ಅವನು ಮನಗಂಡಿದ್ದನು. ಅಲಂಕಾರಗಳಂತು ಪುಂಖಾನುಪುಂಖವಾಗಿ ಅನೈಚ್ಛಿಕವಾಗಿ ಅವನ ಮೂಡಿ ಗೆಯಿಂದ ಹೊರಹೊಮ್ಮುತ್ತವೆ. ಕಲ್ಪನಾ ಚಮತ್ಕಾರದಲ್ಲಿ ಅವನು ಯಾರಿಗೂ ಕಡಮೆಯಲ್ಲ. ಅವನ ಶಬ್ದ ಭಂಡಾರ ಅತ್ಯಂತ ಶ್ರೀಮಂತ ವಾದುದು; ಆದರೆ ಸಂಸ್ಕೃತಭೂಯಿಷ್ಠ. ಕೆಲವು ಕಡೆಯಂತು ಅವನು ಬಳಸುವ ಭಾಷೆ ಪೂರ್ತಿ ಸಂಸ್ಕೃತ, ಕೊನೆಯಲ್ಲಿ ಮಾತ್ರ ಒಂದು ಸಣ್ಣ ಕನ್ನಡ ಕ್ರಿಯಾಪದ, ಇಲ್ಲವೆ ಒಂದು ಪ್ರತ್ಯಯ. ಅಂಭಃಕುಂಭೀನ ಕುಂಭೀನ ಸಮಕರ ಮಹಾಕೂರ್ಮಕೀರ್ಣೋರ್ಮಿ ಮಾಲಾ

ಜ್ಯಂಭದ್ಧಂಭೋಳಿ ಹಸ್ತಾ ಹತಚಕಿತಗತಕ್ಷ್ಮಾಧ್ರ ವಿಸ್ಫಾರ ವಿದ್ಯುತ್ಸಂಭಿನ್ನಾಂಭೋಭೃದುದ್ಯೋತ್ತಟ ಚಟುಳ ಚಳನ್ಮೀನ ಫೇನ ಪ್ರತಾನಂ ಶುಂಭದ್ಗಂಭೀರಿಮಂ ರಂಜಿಸಿದುದಮಮ ದತ್ತೇಂದ್ರ ಭದ್ರಂ ಸಮುದ್ರಂ ಸಂಸ್ಕೃತ ಕನ್ನಡಗಳೆರಡನ್ನೂ ಬೆರೆಸಿ ಚಿತ್ತಾಕರ್ಷಕವಾದ ಮಧುರ ಶೈಲಿಯಲ್ಲಿ, ಮನಸ್ಸು ಮಾಡಿದರೆ ಅಚ್ಚಗನ್ನಡದ ದೇಶಿ ಶೈಲಿಯಲ್ಲಿ ನಿರರ್ಗಳವಾಗಿ ಕಾವ್ಯ ರಚಿಸಬಲ್ಲನೆಂಬುದಕ್ಕೆ ಒಂದೆರಡು ನಿದರ್ಶನಗಳನ್ನು ಕೊಡಬಹುದು.

ಮುತ್ತಿನ ತೋರಣಂ ಕನಕವೇದಿಕೆ ಪಚ್ಚೆಯ ಕುಟ್ಟಿಮಸ್ಥಳಂ ಸುತ್ತಿಡಿದಿದರ್ ಮಾಣಿಕದ ಲಂಬಣಮಾಲೆ ನವೀನ ಚೀನದಿಂ ಬಿತ್ತರನೆತ್ತ ಮೇಲ್ಗುಡಿ ನಿಮಿರ್ಚಿದ ಬಜ್ಜರಗಂಬಮಿಂಬುಗೊಂ ಡುತ್ತಮ ನೀಲಪುತ್ರಿಕೆ ವಿರಾಜಿತಮಾಯ್ತು ವಿನಾಹಗೇಹದೊಳ್

ಒಕ್ಕುದು ನೆತ್ತರ್ ಬಾಯಿಂ

ಮಿಕ್ಕಲರ್ದುಸಿರಿಡುವ ಮೂಗಿನೆರಡುಂ ಕಡೆಯಿಂ

ದಕ್ಕಟ ತಪ್ಪಾಯ್ತೆನುತಂ

ಮುಕ್ಕಣ್ಣಂ ಮುಖಗಿ ಮನದೆ ಸಿಡಿಮಿಡಿಗೊಂಡಂ

ಕನ್ನಡನಾಡಿನಲ್ಲಿ ಬಹುಜನರ ಗೌರವಾದರಗಳಿಗೆ ಭಾಜನವಾಗಿರುವ ಕೆಲವೇ ಕೆಲವು ಗ್ರಂಥಗಳಲ್ಲಿ ರಾಜಶೇಖರವಿಳಾಸವೊಂದು. ಅತಿಶಯ ವರ್ಣನೆಯ ವೈಪರೀತ್ಯವಿಲ್ಲದೆ, ದೇಶಿಮಾರ್ಗ ಶೈಲಿಗಳ ಅಪೂರ್ವ ಸಾಮರಸ್ಯದಿಂದ ಕೂಡಿದ ವೃಷಭೇಂದ್ರವಿಜಯ ಕೆಲವಂಶಗಳಲ್ಲಿ ರಾಜಶೇಖರವಿಳಾಸವನ್ನು ವಿಾರಿಸುವಂತಿದ್ದರೂ, ಅದರಷ್ಟು ಜನಪ್ರಿಯವಾಗಲಿಲ್ಲ. ಅದು ಪುರಾಣ ಪರಂಪರೆಗೆ ಸೇರಿದುದೇ ಕಾರಣವಿರಬಹುದು. ಶೃಂಗಾರರಸ ಪ್ರಧಾನವಾದ ರಾಜಶೇಖರವಿಳಾಸದ ಕಥೆ ಅಂತಿಮಘಟ್ಟ ಸನ್ನಿಹಿತವಾಗುವವರೆಗೂ ಭೂಸ್ಪರ್ಶಿಯಾಗಿಯೆ, ಮಾನವತೆಯ ಅಂಚಿನಲ್ಲಿಯೆ ನಡೆಯುತ್ತದೆ ; ಪಂಚಾಕ್ಷರೀ ಮಹಿಮೆಯ ಪ್ರಕಾಶ ಕಾವ್ಯದ ಗುರಿಯಾದರೂ ಅವಾಸ್ತವ ಘಟನೆಗಳ ಉಲ್ಲೇಖ ಅತಿಯಾಗಿಲ್ಲ. ಅಲ್ಲಿ ಬರುವ ಪಾತ್ರಗಳನ್ನು ನೋಡಿದರೆ ಕವಿ ನಯವಿನಯ ಸಂಪನ್ನನಾದ ಸೌಜನ್ಯಮೂರ್ತಿಯೆಂದು ಗೊತ್ತಾಗುತ್ತದೆ. ಪ್ರಭು-ಮಂತ್ರಿ, ಪತಿ-ಸತಿ, ಗೆಲೆಯ-ಗೆಲೆಯ, ಗುರು-ಶಿಷ್ಯ, ರಾಜ-ಪ್ರಜೆ, ಯಾವ ಸಂಬಂಧವನ್ನು ನೋಡಿದರೂ ಅಲ್ಲಿ ಒಂದು ಉತ್ತಮ ಸಂಸ್ಕೃತಿ ವ್ಯಕ್ತವಾಗುತ್ತದೆ. ಪರಮತವನ್ನು ಅಸಹ್ಯವಾಗಿ ನಿಂದಿಸುವ ದುಷ್ಟವೃತ್ತಿ ಕವಿಯಲ್ಲಿಲ್ಲ. ಬಿಜ್ಜಳನ ಪಾತ್ರ ರಚನೆಯಲ್ಲಿಯೂ ಘನತೆ ಗಾಂಭೀರ್ಯಗಳ ಸೀಮೆಯನ್ನು ವಿಾರಿಲ್ಲ. ಇದನ್ನೆಲ್ಲ ನೋಡಿದರೆ ಆತನದು ಸುಸಂಸ್ಕೃತವಾದ ಜೀವನ ಎಂದು ಕಾಣುತ್ತದೆ. ಈ ಎಲ್ಲ ಕಾರಣಗಳಿಂದ ರಾಜಶೇಖರವಿಳಾಸ ಜನಪ್ರಿಯ ಕಾವ್ಯವಾಗಿ, ಕವಿ ಕನ್ನಡಿಗರ



ಹೃನ್ಮಂದಿರದಲ್ಲಿ ಶಾಶ್ವತವಾಗಿ ನೆಲಸುವಂತಾಯಿತು ; ಹದಿನೇಳನೆಯ ಶತಮಾನದ ಕನ್ನಡ ಸಾಹಿತ್ಯ ಕ್ಷೇತ್ರದಲ್ಲಿ ವಿಶಿಷ್ಟಸ್ಥಾನವನ್ನು ಪಡೆಯುವಂತಾಯಿತು. ಸಮಕಾಲೀನ ಪಂಡಿತರ ಮಾತ್ರವಲ್ಲ, ಸರ್ವಕಾಲದ ವಿದ್ವಾಂಸರ ಆದರಕ್ಕೆ ಪಾತ್ರನಾಗುವಂತಾಯಿತು.

ಜಿಹ್ವಾಂತರ್ನಟದಂಬುಜಾಸನ ವಧೂ ಪಾದ ಪ್ರವಾಳ ಸ್ಪುರನ್  
ಮಂಜೀರದ್ವಯ ಮಂಜುನಾದ ವಿಭವ ಶ್ರೀಗರ್ವಸರ್ವಂಕಷಾ  
ಜೀಯಾಸುರ್ಭವತಃ ಷಡಕ್ಷರ ವಿಭೋ ಕುಂದಾರವಿಂದಾವಲೀ  
ಮಂದಾರ ದ್ರುಮಮಂಜರೀ ಮಧುರ್ಮುರೀ

ಮಾಧುರ್ಯಧುರ್ಯಾಗಿರಃ







